



कविकान्दिसम्
ॐ वीरेन्द्रकुमारमहर्षिः

न/ 608
कविकालिदासम्
नाटकम्

Kavi-Kālidāsam



Dr. B.K. Bhattacharya

M.A., P.R.S., D. Litt., I. A. S.

संस्कृत पुस्तक भांडार





—आत्मजायै वैजयन्त्यै—

मधुरं भापते सा गायति ललितं
विलसति सकलचारुकलासु मंजुचारिणी कन्या या ।
मधुरं भाति मे सूनाधरद्वसितं
किमिष हि मधुमयं न लतासु मंजरीरुचा धन्यायाः ॥

“कवयः कालिदासाद्याः
कवयो वयमप्यमी ।
पर्वते परमाणौ च
पदार्थत्वं प्रतिष्ठितम् ॥”

—शांगधरः



कविकालिदासनामधेयं नाटकमिदं मासत्रयेण रचितं सविनयं समर्प्यते
मया काव्यकोविदकराम्भोजेषु । विषयेऽस्मिन् वाचनानि मे सूत्रधारमुखादेव
ज्ञातव्यानि प्रस्तावनायाम् । परिहार्याद् वागाडम्बराद् विभेमि नितराम् ।
अतः संक्षेपतो विषयान्तरमेव उद्दिश्य किञ्चिद् ब्रवीमि ।

कालिदासस्य संस्कृतसाहित्यदिक्पालस्य लोकोत्तरप्रतिभाया वर्णनमेव
मुख्याभिप्रायो मम । तस्य कृते कवीन्द्रग्रन्थनिचयात् पञ्चविंशतिः श्लोका
उद्धृताः । प्रायेण श्रेष्ठाः स्तवका एव निर्वाचिता मया । परन्तु नाटकवस्तु-
प्रसङ्गात् कतिपया नातिरुचिराः कविताश्च गृहीताः । प्रकर्षविषये च नूनमस्ति
मतभेदस्य महानवकाशः । भिन्नरुचि हि लोक इति कालिदासेनैव सम्यग्
उदाहृतम् । तत् क्षन्तव्यं मे निर्वाचनस्खलनं सुधीभिः ।

मद्रचिताश्च सन्ति सपादशताधिकाः श्लोकाः । यत्र यत्र प्राचीनानि
सावलीलानि वृत्तानि योग्यतम्यानि प्रतिभातानि तान्येव तत्र तत्र मयाव-
लम्बितानि । अपि तु स्वचिन्ताविकारपरिहारार्थम् अन्यत्र नवानि छन्दांसि
कतिचिद् आश्रितानि तेषां नामकरणं च विहितं मया मनाक् साध्वसेन
तथाऽसादोपम् । तत्प्रयोजनस्य सार्थकतायाश्च विचारो विदग्धजनैरेव
करणीयः प्रश्रयापराङ्मुखैः । मम प्रयासो न कृत्स्नामोघ इति विवेचनं
भ्याच्चेद् भवेयं कृतार्थम्मन्यः ।

नाटकस्यालंकरणं साधितं मद्बुद्धिर्वा वैजयन्त्या । स्नातकपरीक्षार्थिन्यपि सा सयन्नमेव स्वनियोगमकरोत् । वन्धवश्च मह्यं भूयिष्ठम् उत्साहमयच्छन् । कस्माच्चिन् स्थानाद् बाधा च प्राप्ता परन्तु सा प्राणोदयन्मे दृढसंकल्पम् अविलम्बितेन ग्रन्थस्य प्रकाशनार्थम् । न जाने मम हठकारिता किमु प्रशंस्या किमुत निन्दनीया । सदसद्व्यक्तिहेतवः सन्त एव अत्र प्रमाणम् ।


संस्कृतपुस्तकभाण्डारस्य परिचालको विद्योत्साही श्रीश्यामापदभट्टाचार्य-स्तरुणोऽपि दक्षताया रुचिशौचस्य च हेतोः प्रवीणतामेव गतः । ग्रन्थप्रकाशभारं सानन्दं गृहीत्वा तत्रभवान् प्रीतिपाशेन मां बद्धवान् । धन्यवादेन नेच्छामि तत्सौमनसं लघुतां नेतुम् । सत्साहित्यभाण्डारं प्रभूतामृद्धिं लभताम् उत्तरोत्तराम् इति नियतं कामये ।

अरुणिमामुद्रायन्त्रालयस्य आधिकारिकाः कर्मचारिणश्च महतैव यत्नेन मुद्रणं कृतवन्तः । ग्रन्थोऽयं यदि विबुधेभ्यो रोचते तत् सर्वेषामायासः सफलतां यास्यति । अलमतिविस्तारेण ।

सुगन्धवर्षी यदि कांक्षते स्त्रवो
मुदं प्रयच्छेन्न तु नाट्यकोरकम् ।
अथार्यमिश्राश्चपले सहिष्णवो
नवप्रसूनं स्मयते रसात्मकम् ॥ इति—

कलिकातायाम्
आपाठस्य प्रथमदिवसे
१३७५ वंगोब्दस्य

विनीतस्य
ग्रन्थकारस्य



विद्यावत्तोषणार्थं करपुटकलितं कालिदासाख्यनाट्यं
गृहेऽस्तेदं ममाख्यं कविरसिकजनैः प्रीतिसिक्तैरवश्यम् ।
तन्मालंकात् सुरम्याच्चितकुसुमचयैः सूत्रबद्धा स्रग्वेषा
गंगामात्रर्चनायां सलिलमपि यथा गांगमेवार्पणीयम् ॥



पुरुषाः			
कालिदासः	महाकविः
विक्रमादित्यः	उज्जयिनीराजः
धन्वन्तरिः	}	अष्ट रत्नानि
क्षपणकः			
अमरसिंहः			
शंकुः			
वेतालभट्टः			
घटकपर्पः			
वराहमिहिरः			
वररुचिः	}	विदूषकः
मन्दारकः			
वीरसेनः			
कार्तिकः			
गणेशः			
फाल्गुनी			
वासवः			
			सेनापतिः
			नागरिकाः

दौवारिकः, वन्दिनः, कंचुकी ।

रसग्यः			
मंजुभाषिणी	विक्रमदुहिता
कस्तुरिका	राजकन्यासखी
पुष्पिताम्रा	मालिनी
सानुमती	गिरिवाला

— मुद्राराक्षसप्रमादाः —

पत्रांकः

अशुद्धरूपम्

शुद्धरूपम्

१	तच्चरिताश्रयो	तच्चरिताश्रयः
२	न्यायरश्मिणा	न्यायरश्मिना
८	वाऽशङ्का	वा शङ्का
१४	आयताक्ष्याः	आयताक्ष्या
१५	॥२२॥	॥२१॥
	दर्श्यति	दर्शयति
२०	महाराजेण	महाराजेन
	कारितम्	कारितम्
५०	मेघदूतमाह्वये	मेघदूतमाह्वये
५७	प्रदर्शयसि	प्रदर्शयसि
६२	चन्द्रदीनं	चन्द्रहीनं
७६	“मण्डणं	“मण्डनं
८७	काव्यबीजानि	काव्यबीजानि
१०८	श्रुतम्	श्रुतम्




प्रस्तावना

भारतभारतीवरात्मजो यो मनीषी ह्यत्र विकीर्त्यते
नाटककाव्यपुष्पकानने रौति नित्यं यश्च पिकोत्तमः ।
तं कविकालिदासमादितो ध्यायता मुग्धेन समर्प्यते
तच्चरिताश्रयो कथांजलिः कोविदैः प्रेम्णा च स गृह्यताम् ॥१॥

(नान्द्यन्ते) सूत्रधारः ।—वन्दे समागतं सुधीवृन्दम् । अलमतिभाषितेन ।
(नेपथ्याभिमुखम् अवलोक्य) भद्रे, नेपथ्यविधाने सम्पन्ने सति
आगम्यताम् अत्र ।

(प्रविश्य) नटी ।—इयमहम् आगतांजसा । आदिशतु वशंवदाम् ।

सूत्रधारः ।—अवहिता भव । अद्य खलु विद्वज्जनसमीपं साहित्यसूरीत्युपा-
धिकेन वीरेन्द्रकुमारभट्टाचार्येण विरचितं कविकालिदासनामकम्
अपूर्वं नाटकम् उपस्थाप्यते ।



नटी ।—क्षम्यताम् अयं प्रश्नः । कथम् अपूर्वमिति वाच्यते ? श्रुतं मया यद्
अन्यान्यपि कालिदासचरितानि केन केनचिद् रचितानि तथाभिनीतानि
च भारतवर्षस्य नानास्थानेषु ।

सूत्रधारः ।—युक्तमुक्तं भवत्या । परन्तु तानि नाम महामूर्खस्य कालिदासस्य
सरस्वतीवरेण कवित्वलाभं वर्णयन्ति न तु कविकालिदासस्य जीवन-
काहिनीं प्रभातरलं ज्योतिर्वा । तन्मनाक् प्रभेदो वर्तते ।

नटी ।—अहो मन्दभाष्यम् अस्माकं यन् महाकवेरितिहाससम्मतं जीवन-
चरितं नास्ति एकमपि ।

सूत्रधारः ।—अतो नवीनकविना स्वकपोलकल्पितं जीवनालेख्यम् अंकितम् ।
परन्तु तेन किंवदन्तीः परिहाय सम्भाव्यतैव समाश्रिता । तत् स
उपहास्यतां गच्छेदिति मे शंका ।

नटी ।—एष खलु प्रश्रयपात्रं स्यान् न तु कदापि उपहासास्पदम् ।

सूत्रधारः ।—अथ किम् । आर्ये, कथयामि ते भूतार्थम् ।


कल्पनैव क्षमा स्रष्टुं याथार्थ्यरिक्ताटकम् ।

स्वैरिणीव तु सा भ्रंश्या संयम्या न्यायरश्मिणा ॥२॥

तदेतत् कविकल्पितम् आख्यानं तथ्यमूढं न्यायग्राह्यं वेति विद्वद्भिरेव
विचारणीयम् । भवतु, तावत् त्वया मनोहरं किमपि संगीतं रसिक-
संसदे उपहार्यताम् ।

नटी ।—कं नु विषयम् अवलम्ब्य गास्यामि ?

सूत्रधारः ।—विक्रमपुरी श्रीविशालां विशालामेव आश्रित्य गीयताम् ।



नटी ।—तथा करोमि । (गायति)—

विन्ध्यपादादवतीर्णा स्वच्छतोयोपलकीर्णा
नृत्यरभसेन याति नर्मदाख्या निर्मरिणी ।
उत्तराशास्थितदेशो मालवानां शिखिवेशः
स्कन्दपुरमेव तस्य राजधानी चोज्जयिनी ॥
हर्म्यमालाविनन्दिता रम्यकुंजैरनिन्दिता
नित्यसुखप्रदा यथा कामधेनुका नन्दिनी ।
तत्र सर्वा वरांगनाः पञ्चवक्त्रश्रितांगनाः
का क्रियते हि भीरुणा पुष्पधन्वना वन्दिनी ॥३॥


सूत्रधारः ।—अतीव मनोरमं संगीतमिदम् । अगायश्च त्वं विशुद्धताललयाभ्याम् ।
परन्तु विशालायाः पौरांगनाः प्रति निक्षिप्ता अतनोः पञ्चशरा मोधीकृता
इत्यत्र अस्ति क्षीणोऽपि संशयावकाशः ।

नटी ।—(सलज्जम्) यास्याम्यहं तावत् । अभिनयोपचाराणां सम्यगायोजनं
पर्यवेक्षणीयम् । [निष्क्रान्ता]

सूत्रधारः ।—(विहस्य) रंगमंचेऽपि नटीमुख्याया व्रीडा नितराम् उपभोग्या ।
(नेपथ्यं पर्यवेक्ष्य)

मन्ये आगच्छत्यत्रैव मन्दं मन्दं जीर्णवस्त्र-परिहितः कश्चिद् ब्राह्मण-
युवक इति ।—

लक्ष्यते विप्रयूनर्हि मेधा नूनममानुषी ।
ललाटस्तस्य दीप्तश्च ज्वलदर्चिर्दिनेशवत् ॥४॥



परन्तु चिन्तामप्रोऽयं प्रतिभाति मे । तन्न भवामि तस्य विघ्नकारणम् ।
यावदहं सन्निहितं वेगुकुंजान्तरालम् आश्रयामि । (संसदं प्रति)—

नवीननाट्यं रचितं कविनाऽकुशलकर्मणा
कुशीलवैराकुशलै रद्याभिनीयते ।

कथं नु ज्ञास्ये यदिदं कुहते हृदयरंजनं
सुधीजनेभ्यो यदिवा दिष्ट्यापि रोचते ॥५॥

[प्रस्थितः]


—इति प्रस्तावना—

(ततः प्रविशति चीरपरिहितः कालिदासः)

कालिदासः ।—भगवत्या सरस्वत्या स्वप्नादेशो मह्यं दत्तो-वत्स कालिदास,
काव्यजातम् अनवद्यं रचयेति । काव्यं मे ध्यानं काव्यं मे पानं काव्यं
च मम एकमेव शरणम् । परन्तु काव्यरचनस्य कथमवसरो लभ्यते
मया ? उत्थाय हृदि लीयन्ते दरिद्राणां मनोरथाः । आजन्मदारिद्र्यं
सुतरां पीडयति मामनिशम् । “अन्नचिन्ता चमत्कारा कातरे कविता
कुत” इति युक्तमुक्तं केनापि महाजनेन । तैलतण्डुलतैजसाभावाद्
दुःसहा जाता खलु दैनन्दिनी जीवनयात्रा ।
(ध्यात्वा) तथापि मे जागरे सुप्तौ च चित्तनभसि स्फुरन्ति एकैकशः
कवितारूपा स्तारका स्तामसनिराकरणाय ।

कविमनःसरोजानि कविता रागचर्चिताः ।

कस्मै तान्यर्पयिष्यामि दैवताय नराय वा ॥६॥



(पादचारं करोति)

युक्ताधारे हि राजन्ते रसो रूपं च चाहता ।

“विनाश्रयं न तिष्ठन्ति कविता वनिता लता” ॥७॥

उज्जयिनीराजो विक्रमार्को गुणिजनानामाश्रय इति सर्वैरेव कथ्यते ।
शोभन्ते च तत्सभायां सप्त रत्नानि धन्वन्तरिप्रमुखानि । तस्य चेन्
नृपमानोः कृपाकिरणो मदुपरि पतिष्यति तदहं निरुद्धे गं काव्यरचनं
करिष्यामि रात्रिन्दिवम् । भवितव्यस्य द्वाराणि खलु अनिश्चितान्यपि
चिरोन्मुक्तानि ।

(नेपथ्याभिमुखं दृष्ट्वा)


आगच्छ तीह कश्चन ब्राह्मणवटुः स्मितवदनः त्वरितगतिश्च । पृच्छाम्येव
राजनिकेताभिमुखं पन्थानम् अस्मात् ।

(ततः प्रविशति वररुचिनामा तरुणः)

भोः विप्रकिशोर, क्व गच्छसि दृष्टमानसो नर्तकपादक्षेपेण ?

वररुचिः ।—गच्छामि तावन् महाराजस्य विक्रमादित्यस्य रत्नपरिषदम् । स हि
सर्वगुणाकरो गुणिनां च प्रतिपालकः । अतः पितृदेवेन आदिष्टोऽहम्
—वररुचे, राजसमीपं गत्वा स्वकीयां काव्यशक्तिं प्रदर्शय पारितोषिक-
लाभाय इति । चतुष्पाठीषु लब्धानि मया बहून्येव पारितोषिकाणि ।
परन्तु तानि वाङ्मयान्येव न कदाच वित्तरूपाणि । अतो यामि
स्थूलवस्तुलिपुसुरद्य स्थानान्तरम् ।

कालिदासः । (सस्मितम्)—कालिदासोऽयं च रमते काव्यकानने ।



कविमुपैति काव्यात्मा निर्जनाण्यवर्त्मनि ।

गन्तुकामावुभौ सद्यो रसप्राहिणृपाश्रयम् ॥८॥

अतस्तत्रया सह मिलनम् आह्लादयति मामतिशयेन ।

वररुचिः ।—भवानपि काव्यरसिकः ? परमानन्देन त्वत्संगं करिष्यामि ।

कालिदासः ।—काव्यकुरालतां दर्शयितुं गन्तासि तत्र । तत् स्वविद्यायाः
किञ्चिन् निदर्शनम् अभाजनाय मे प्रयच्छ ।

वररुचिः ।—सानन्दमेव । पृच्छतु भवांस्तावत् ।

कालिदासः ।—(सन्निकटस्थं जीर्णवृक्षमभि अंगुलिम् उत्थाप्य) किमिदं वर्तते
पथिपार्श्वे ?

वररुचिः ।—(सहास्यम्) शुष्कं काष्ठं तिष्ठत्यग्रे ।


कालिदासः ।—साधु साधु वररुचे ! सत्यमुक्तं त्वया—
नीरस स्तरुरयं पुरतो भाति ।

वररुचिः ।—(विस्मितम्) मधुरं वर्णनं महोदयस्य । मद्वाक्यं तु रसहीनं मन्ये ।

कालिदासः ।—मा विषादं गमः । रसशून्यस्य दारुखण्डस्य कार्कश्यं त्वयैव
प्रभूतनैपुण्येन चित्रितं वर्णतूलिकया ।

वररुचिः ।—न केवलम् आर्यस्य रचना वैदग्ध्यमण्डिता भवतो वाक्यशैली च
मनोरंजिका ।

कालिदासः ।—वररुचे,—



प्रकृतिसमाना यदा संयाताः परस्परं
हृदयगवाक्षा स्तदा संजाता निर्गलाः ।
विशति मुहूर्तं मनः प्रेमगुञ्जन्दनानिलो
विरहजचिन्ताज्वरः स्निग्धाशीतलीकृतः ॥६॥

वररुचिः ।—राजभवने भवतः काव्यं सर्वेभ्यो रोचिष्यत इत्यत्र मे सन्देह-
लेशोऽपि नास्ति ।


कालिदासः ।—राजद्वारे त्वं मम सहायो भविष्यसि ।

वररुचिः ।—(सस्मितम्)—

परिहसनवचनमपि भणसि सखे
हृदयमतिपुलकमभि मम तनुते ।
किमपि हसति मधुशशिकरलसितं
नमति ललितरसवितरकमनिशम् ॥१०॥

कालिदासः ।—वररुचेः शशिकलासमं रुचिरं स्मितं परमहर्षकरं मधुराणि च
वचनानि नितरां गमणीयकानि । सखे,—

फुल्लानि चित्तसरसः सुमनांसि यानि
तान्येव भान्ति नियतं सखिमोहनानि ।
एतानि शुद्धमनसः खलु ते वचांसि
रागेण मञ्जुलतया मम रोचनानि ॥११॥



वररुचिः ।—धन्योऽहं संजातः । परस्पर-सहायकत्वेन द्वयोरप्यावयो विजयः
सुकरो भवेत् । परन्तु राजसंसदि बहवः कोविदा वर्तन्ते येषां कवित्वं
सुविदितम् ईर्ष्या च भीतिप्रदा । न जाने कथं नु तेषां कार्य्यण्यदोषं
मोक्षीकर्तुं शक्नुवः ।

कालिदासः ।—शंकां मास्म गमो वररुचे ! नाहं तान् पराजेतुमिच्छामि ।
परन्तु कथंचिद् आवयो राजसद्वानि स्थानलाभो भवेच्चेत् सोऽपि मां
प्रीणयिष्यति । अपि च—


भवन्ति ये ह्यपरपदासहिष्णवो
रिपूंश्च ते खलु जनयन्ति सर्वथा ।
न जातु तैः कथमपि लभ्यते यशो
विनन्द्यते सततमजातशत्रुभिः ॥१२॥

नाहं परकीर्तिं निराकर्तुं कामये । अतः कुत्र मे भयं कस्माच्चिदपि ?
क्व वाऽऽशङ्का तव सरलचित्तस्य मात्सर्यहीनस्य च ? तत् सत्वरमेव
प्रयतस्व राजधानीगमनाय । पथिप्रज्ञो भूयतेऽस्मिन् देशे त्वयैव ।

वररुचिः ।—को दर्शयिष्यति सरणिं कालिदासं पथिकृतम् ? भवतु—

जलदावृते तु सहसा तुहिनांशौ
पथिको वृणाति चकितां मृदुशंपाम् ।
रसिकस्तथा च विगते कलहंसे
नियतींगितेन रमतेऽपि कपोतैः ॥१३॥

कालिदासः ।—(सस्मितम्) न खलु वररुचिः पौरपारावतः परन्तु मरालो
मानसप्रियः ।



वररुचिः ।—(सहास्यम्) करोत एव पथिज्ञो गहनाटव्यां तथा यथा मर्मज्ञ इव
मानसव्यापारेषु मरालः । अतः पदं निधेहि राजधान्यभिमुखं, सखे !
गन्धर्वः शनैः शनैः काव्यालोचनमुखरौ । शिवाश्च भवेयुः पन्थानः
पुण्यप्रेमगुणस्तव संगेन.....


कालिदासः ।—शिवकारुण्येन ।

सृष्टिस्थितिप्रवर्तो भवति जगति यो ध्वंसक्रीडस्तथा
यः पुष्कलां विभूतिं दधदपि नियतं दिग्बल्यो राजते ।
बालेन्दुरस्यचूडो रजतगिरितनु गंगास्रोतो जटो
गौरीपतिः कृपाद्रः स सततमवतु त्राता नौ धूर्जटिः ॥१४॥

(निष्क्रान्तौ)

इति प्रथमोऽङ्कः

—: वररुचिमिलनं नाम :—





(सवारिषदः सकन्यश्च विक्रमः सिंहासनस्थः)

वन्दिनः ।—(गायन्ति)

जय कमलापदाम्बुजधारण कृतविद्याभातिचारण

सितकर कोविदगणतारण

हतकीर्तितूर्य !

जय जय विक्रमसूर्य !


जय सुर-मानवाश्रयदायक जिततीक्ष्णारातिसायक

नृपवर धीरललितनायक

वृत्तवंशत्रुर्य !

जय जय विक्रमसूर्य !!१५॥

(निष्क्रान्ताः)



विक्रमः ।—भोः आर्यमित्राः सभापण्डिताः ! देदीप्यन्ते ममात्र संसदि सप्त-
रत्नानि परमभास्वराणि । त्रीणि पुनः रत्नानि चेद् आगच्छेयु स्तद्
दशदिशां प्रतीकानि पूर्णीभवेयुः । न जाने कदा मे वाञ्छापूर्णं भवेत् ।

वराहमिहिरः ।—महाराज, भवता नवरत्नानि प्राप्तव्यानीति प्रतिभाति मे ।
परन्तु विक्रमार्कः स्वयमेव पेशलतमं रत्नम् । नव ग्रहा इव नव रत्नानि
भास्यन्ति सभाव्योममण्डले प्रदक्षिणं च करिष्यन्ति महादित्यं
नियमेव ।

विक्रमः ।—साधु साधु आर्य वराहमिहिर ! भवान् खलु भविष्यद्रष्टा वाक्-
सिद्धश्च । नवरत्नलाभेनैव पूर्यते मे कामना । तद् उच्यतां कदा
भवेन्मम वासनासिद्धिरिति ।

वराहमिहिरः ।—राजन्, समायातः कालः शुभंकरः फलप्रदश्च । अगुमात्रमपि
न पश्यामि कारणम् उद्वेगस्य ।

विद्यते हि तवेदानीं तुंगी दैत्यस्त्रिगुरुः ।

तर्हि वाञ्छाचिरं भूप साफल्यमधियास्यति ॥१६॥

मंजुभाषिणी ।—पितः, ज्योतिषिप्रवरो भवितव्यं समीक्षते हस्तामलकवत् ।
भवत आकाङ्क्षापूर्तिः सर्वेभ्यो नो नितरां रोचिष्यते ।

विक्रमः ।—स्थाने मंजु भाषितं त्वया, वत्से मंजुभाषिणि ! आर्य वराहमिहिर,
दारिका मे हितं मनोहारि च वचनम् उच्चायति । भवता प्रदत्तं नाम
तस्याः सार्थकमेव ।

वराहमिहिरः ।—अथ किम् । तवात्मजा न केवलं प्रियं वदति, अपिच तस्याः
अबालसुलभेन वैदग्ध्येन भृशं विस्मयान्विता उज्जयिनीनागरिकाः ।



ईदृशमपत्यं पितृणां गौरवं बन्धूनाम् आनन्दं रिपूणां चासूयां जनयति ।
परन्तु मंजुभाषिण्याः सारल्यं शत्रून्पि विमोहयति । धन्या तस्या जननी
स्वर्गता महादेवी वसुमती धरित्रीव यासीद् दयाशीला पुण्यश्लोका च ।

यथा कुसुमिता लता रमरुचा
हृदो नयनयो विभाति सुखदा ।
तथैव तनया तनोति विशदं
शुभं कुलयशः सुरुपगुणभाः ॥१७॥

मंजुभाषिणी ।—अप्यत्रभवान् मामितो विताडयिष्यति ?

वराहमिहिरः ।—अहो व्रीडामयी राजह्विता नात्मप्रशंसां श्रोतुं शक्नोति ।
भवतु, विषयान्तरं वक्ष्ये ।—मा त्वम् अस्मात् स्थानात् पादमेकं गच्छे ।


विक्रमः ।—(नेपथ्याभिमुखम् अवलोक्य) पश्यत पश्यत ! द्वौ ब्राह्मणयुवानौ
अत्रागच्छतः । (पर्यवेक्ष्य) द्वावपि पर्यटनश्रमात् क्लान्तौ परिलक्ष्येते ।
(ततः प्रविशति सवररुचिः कालिदासः)

कालिदासः ।—विद्वद्भ्यो नमः ।—राजचक्रवर्तिन्, अभिवादये भवन्तम् अयमहं
कालिदासः । जयतु रिपुसूदनः कीर्तिलाञ्छनः ।

वररुचिः ।—अहं वररुचिनामा महाराजं वन्दे । नमामि च पण्डितमण्डलीम् ।

विक्रमः ।—भवन्तौ विप्रकुमारौ । अहमपि प्रगमामि उभौ कृताञ्जलिमुदेन ।

कालिदासः ।—युक्तमेतत् पौरवस्य लोकत्रयविदितस्य । यथा फलागमैर्नम्रा
भवन्ति तरवस्तथा यशसा पेलवतां यान्ति नूनं हि नरपुंगवाः ।
नृपेन्द्र !



पयोदेभ्यः सलिलं याचते तृषातुरश्चातको
हिमांशोः कामयते कौमुदीं मिथश्चकोरी यथा ।
यथा क्षीरं सुरभेरीहते क्रतुक्रमो याजक-
स्तथैवाहं च खेरर्चिषं तमोहतः प्रार्थये ॥१८॥


विक्रमः ।—अहो किमपि मधुरं वचनमिदम् अपूर्वा च चारुरूपमा कालिदासस्य
चमत्कारित्वेन । भोः सप्त रत्नानि, दिष्ट्या खलु उपनीतमत्र एतन्महा-
रत्नम् अद्य । आचार्य वराहमिहिर, अपि भवान् त्रिकालवेत्ता ?

कालिदासः ।—राजकवे विक्रमार्क, नाहं भवत उपहासास्पदम् । मयि पश्यति
भवान् अदृश्यं गुणजातम् । एष मे सखा वररुचिस्तरुणोऽपि मत्तो
गरीयान् । आदिशतु तमेव तावत् । निमेषेण स रम्यतरं श्लोकम्
उपहरिष्यति ।

विक्रमः ।—किमत्र चित्रम् । समप्रागः समस्वभावश्च सखा मत इति वदन्ति
कवयः । भोः वररुचे, ब्रूहि यावत् किञ्चित् । श्रावय सभाजनं काव्यं
मनोह्रम् ।

वररुचिः ।—भूदेव, आर्यः कालिदासो मयि भृशं स्निह्यति, अतो मम दोषा
अपि गुणा इति मन्यन्ते तेन महोदयेन । अहम् अभाजनः काव्यरस-
वंचितो यद्यपि कुत्र कुत्रापि कियतायासेन श्लोकान् रचयितुं शक्नोमि ।

स्नेहपात्रस्य दोषा गुणिना कदापि न दृश्यन्ते
रुद्धवाचोऽपि लब्ध्वा परमं गतस्तु स सन्तोषम् ।
हन्त पारुष्यपापं क्रियते तथापि न लालित्यं
केवलं तेन नूनं महतो गुणास्तु विकीर्यन्ते ॥१९॥



मंजुभाषिणी ।—सुकवे वररुचे वचनं रुचिरं रुचिश्च वरेति मन्ये ।

(सर्वे सभाजनाः हसन्ति)

कालिहासः ।—रचितं मया पार्वतीमुद्दिश्य अरुचिरः कश्चित् स्तवकः ।

श्रयतां स सभासीनैः रसज्ञैः ।

“प्रवातनीलोत्पलनिर्विशेषम्

अधीरविप्रेक्षितम् आयताक्ष्याः ।

तया गृहीतं नु मृगांगनाभ्य-

स्ततो गृहीतं नु मृगांगनाभिः ॥”क१॥*

मंजुभाषिणी ।—(व्रीडां नाटयित्वा स्वगतम्) अप्येषा पूर्वरचिता कविता ?

विक्रमः ।—अहो वर्णितं वर्गामृतं कर्णकुहरे ! चित्रं च स्वर्णतूलिकयेव
चित्तरंजनम् अंकितम् । उपमा तथा निरुपमैव ललितचतुरया
उत्प्रेक्षया निपुणतया चालंकृता । विचित्रमेतद् यत् प्राकृत-
जनसेविता श्रीहीना वागेव प्रतिभासंस्पर्शन मारकतीं दुर्गतिं धत्ते
कांचनसंसर्गात् काचमणिरिव !

मनीषा प्रणयवद् राजते मर्त्यभूमौ

मरीचिप्रसरणैः स्वाश्रयं भासयन्ती ।


तमिस्रेण किमिव स्थीयते स्वल्पकालं

परोह्वाससदनं यास्यतीहैव चित्तम् ॥२०॥

भोः सप्त रत्नानि, कालिदासरचनं काव्यपिपासां परिवर्धयति मम ।

अद्याहं सर्वेभ्यः श्लोकान् श्रोतुकामो जातः । तावद् आर्य धन्वन्तरे,

भवान् प्रथमं किञ्चित् श्रावयेत् ।



धन्वन्तरिः।—राजरसिक, कविराजः खल्वहम् आयुर्वेदज्ञो न तु राजकविः ।
न च कवित्वशक्तिमत्त्वादहं रत्नपदे वृत्तः । त्रिदोषविषयकम् अतः
किञ्चिद् वक्तुं शक्तः । परन्तु तत् श्रुत्वा सर्वेषां कर्णज्वरो भवेत्, न
कदापि चित्तविनोदनम् । शृणुत मन्मुखाद् भिन्नरसात्मकं श्लोकं
यस्मिन् काव्यरसस्य लेशोऽपि नास्ति ।

“शरीरमाद्यं खलु धर्मसाधनं”

त्रिदोषहीना तनुराद्यवासना ।

घृतादिशून्यं पुनरुत्तमाशनं

प्रयाति गृध्नुः सहसा यमालयम् ॥२२॥

मंजुभाषिणी ।—आर्य धन्वन्तरे, तथ्यं कथितं भवता । परन्तु सोऽयं विदूषको

भवन्तमेव शमननिकेतं प्रेरयितुम् एषिष्यतीति मे निश्चयः ।

विदूषकः ।—सत्यमुक्तं भर्तृदारिकया । एष आर्यो धन्वन्तरिश्च स्वोदरस्य

परिधिं कदापि दृष्ट्वान् न वेति मे महान् सन्देहः ।

(सर्वे हसन्ति)

मकरध्वजस्य च परमसेवकः वार्धकेऽपि रसविकारपीडितान् पन्थानं

दर्शयति स्वानुसृतं महाजनवत् ।

(पुनरपि हसन्ति सर्वे)


विक्रमः ।—मौनमेव शोमनमधुना, मन्दारक !—अनन्तरं मम द्वितीयरत्नं

गुणैरद्वितीयो वरिष्ठः क्षपणकः काव्यपरिदेशनं कुर्यादिति मे

सनिर्वन्धोऽनुरोधः ।

क्षपणकः ।—देव, मम काव्यं वैराग्यमिव मण्डनहीनम् । किं तत् कस्मैचिद्

अपि रोचते ?



मंजुभाषिणी ।—आर्य, कौपीनवन्तः खलु भाग्यवन्त इत्यादि श्रोतुं न पारयामि ।
क्षपणकः ।—(सस्मितम्) वत्से, मा भैषीः । नाहम् अजिनवसनो भूतलशयः
सन्न्यासी परन्तु कोषाग्रहो गृहाश्रमधर्मा । अर्थं न कदाच
भावयाम्यनर्थमिति ।

वैरागस्य हि निगूढानि तत्त्वानि
न जातु ज्ञायन्ते गृहैकस्वमर्त्यैः ।
कैलासे किल रहस्यं रहो दत्ते
स्मितास्यो दिग्वासा हरो हैमवत्यै ॥२२॥


विदूषकः ।—शृण्वन्तु विश्वे श्वेताम्बरापुत्राः ।

विक्रमः ।—साधु क्षपणक शब्दवारिधे ! अथ वररत्नेन क्रियताम् अमरसिंहेन
श्रुतिविनोदो नः खलु ।

अमरसिंहः ।—

जिज्ञासायामार्य तथा चानुनये कुत्रापि
क्वचिद्धि वारणे नवर्थकैः शब्दैः सह ।
वाक्यालंकारे च विनार्थान्तरयोगं मन्ये
नियोज्यते सदा पदार्थविज्ञातैः “खलु” ॥२३॥

मंजुभाषिणी ।—(विहस्य) अर्थकोविद, न कोऽपि भवद्रचितकोषलभ्यान्
शब्दार्थान् जिज्ञासते । परन्तु रसतृष्णालवः सभाजनाः । तत्
किञ्चिदपि रसात्मकं वाक्यं विरच्यताम् । क्व नु काव्यपिपासा
शब्दज्ञानस्य उपभोगेन शाम्यति भूयस्तु परिवर्धते वायुना चित्रभानुरिव ।



अमरसिंहः ।—आभिधानिकात् को हि काव्यम् इच्छति दारुच्छेदकात् चारु-
शिल्पवत् । भवतु—

वागर्थौ दीप्तिदिवाकरौ यथा

ज्ञायेतां सर्वदा संयुक्तावेव ललने !

आकाङ्क्षा सन्निधिरार्थयोग्यता

कल्पन्ते सिद्धये वाक्यार्थज्ञानकरणे ॥२४॥

विक्रमः ।—युक्तमिदं काव्यं रसकृपणमपि शब्दार्थविशारदस्य न्यायपारंगतस्य
च । अमरसिंहस्य श्लोकः सिंहनाद इव प्रतिभाति मे । किमत्र
कस्यापि सन्देहः ?

विदूषकः ।—नहि नहि ! अमरो भवतु कविमृगेन्द्र इत्यमरः ।
(हसन्ति सर्वे)

मंजुभाषिणी ।—

नारिकेलाद् आशीतलं जलं प्राकृतो जनो

लभमानोऽपि गतः कुत्र रसवेत्तृपदवीम् ।

कण्टकाकीर्णात् खर्जुराद् रसो येन गृह्यते

स भवेत्तुल्यगुणो यद्यमरशब्दजलधेः ॥२५॥

विक्रमः ।—अनन्तरं गत्वात् शंकोः किञ्चित् श्रोतुकामोऽहम् ।

शंकुः ।— शंकुमेतं सदा शंकासर्पो भीषयते

किं नु वदिष्यामि शास्त्रविदां संसदीह ।

काश्यपेयस्य वा ज्वालासंकाशस्य पुरो

हन्त विभाति क्व दीनखद्योतस्फुलिङ्गः ॥२६॥



कालिदासः ।—आर्यशंकोः काव्यशक्ते विनयस्य च प्रतियोगित्वं सूचितमत्र ।
विक्रमः ।—वाढम्, कालिदास ! युक्तमुक्तं त्वया । चिन्ताधारा ते समवर्त्मणा
शंकोरेव ।

शंकुः ।—अनुगृहीतोऽस्मि भूयिष्ठं कालिदासेन समं तुलनया । यावत् कथयामि
श्लोकमेकं द्रु तरचितम् ।

वर्षोषायां कीर्णकचा स्तोयदजालै
दिक्कामिन्य स्त्रासविकम्पा मलिनास्याः ।
क्रन्दन्तीव स्रस्तदुकूला भट्टिकार्ता
आह्लादन्ते नृत्यरता मत्तमयूराः ॥२७॥

विक्रमः ।—साधु साधु ! शंकुरत्नस्य दुप्रतिरमला कमनीया च स्वातीतारकाया
मृदुज्योतिरिव । शुक्तौ मुक्ताफलमेव शक्नोति जनयितुं पुण्यतिथौ ।


शंकुः ।—पुनरभिनन्दये सुधीवृन्दं कारुण्याकुण्ठम् !

विक्रमः ।—अथ वेतालभट्टं स्तुप्तीकरोतु रसिकमानसं कविकर्णकुहरं च !

वेतालभट्टः ।—देव, किं रचयामि ?

तावत् किन्नरीकण्ठा गायन्त्यत्र वरांगनाः
नृत्यन्ति लयतालैश्चंचला मादृशो नागतो यावत् ।
आयाते च काले वेतालाख्येन सभांगनं
मूकत्वमवलम्बन्ते तु ता वाद्यभाण्डं गतं नु क्व ॥२८॥

विदूषकः ।—क्षम्यतां मे वाचालता । नाहं काव्यरसस्य विचारकः परन्तु
रसनारसस्य । अपि तु वेतालभट्टेन आत्मानं प्रति वक्रोक्तिः कृता या



कदापि न व्याजनिन्दा । तथापीयं मे भर्तृदारिका वेतालभट्टादेव
नृत्यगीतविषयेषु शिक्षां लब्धवती । आचार्यस्य वचनाद् मूढजनैः
राजदुहितु नृत्यगीतपटुत्वे कटाक्षः प्रतिपाद्यते इति मे वितर्कः ।

वेतालभट्टः ।—कथमिदं प्रतिपन्नम् ? गुरोरपि प्रायशः कालेन शिष्यजनाः
श्रेयांसः संजायन्ते । अपिच, पद्मरागागाम् आकरे क्व जातु काचक्ष्य
सम्भवः स्यात् ! अहं च प्रियशिष्यां मे न कदापि अवमन्तुं शक्ये ।

वररुचिः ।—वितण्डायाः किं प्रयोजनम् ? भवतः अन्तेवासिषु वरेण्यतमा
नृत्यगीताभ्याम् अस्यामेव सदसि स्वपाटवं प्रकटयेद् यदि, तत् सासूया
मन्दभाषा अपि मूकीभवेयुः । दर्शनं श्रवणं च निःसंशयं प्रत्ययकारणे ।

कालिदासः ।—सर्वेऽपि वयं वरवर्णिन्या मंजुभाषिण्याः कलकण्ठारावम् आकर्ण-
यितुं सुतरां कामयामहे । तद् वर्षतु सा संगीतरूपमेव कृपालवम् !

विक्रमः ।—मंजुले ! श्रावय सभाजनं गीतमेकं श्रुतिसुभगं चित्तहारि च ।

मंजुभाषिणी । (गायति)—

वर्त्मलीनः शशी नर्मदा-रोधसि

स्निग्धपवनो वाति छन्दसा मन्दम् ।

सुप्तमीनामले दीप्तिरेवाजले

फुलकुमुदो लाति चन्द्रिका-गन्धम् ॥

हंसिके मा कुरु कान्तेन मानद्वन्द्वम् ।

वाञ्छनञ्ज्याकुलं लाञ्छनावातुलम्

अंजसा मोदय दुःखेन साश्रुस्यन्दम् ।

युंजीथाः खण्डिते स्वान्तरबन्धम् ॥२६॥



विक्रमः ।—किमिव हि मनोरमं सुताया मे संगीतम् ! मराल-वराकस्य सम-
क्लेशोऽहं संजातः सुरदुर्लभेन स्वरनिक्वणेन । वृन्दाराचार्यं वेतालभट्टं,
विजयी भवान् । धन्यं तव शिक्षणनैपुण्यम् आबाल्यान् नृत्यगीतयो
रतायामपि कन्यायाम् ! अथ पण्डितो घटकर्परोऽपि किञ्चिन्
निवेदयतु ।

घटकर्परः ।—तन्न विस्मृतोऽहं महाराजेण । नाहं कविख्यातिलिप्सुः ।
अध्ययनेन तथाध्यापनया कालं नयामि, न जाने कियच्च मे
काव्यक्रीडाकृतित्वम् । भवतु, कृपया यन् नृपर्षभेण कृत आदेशस्तद्
ईषद् वक्तुं प्रक्रमे प्रकामं वा न वा ।

(सहास्यम्)—

माधवाधः पृच्छति राधा

माधवं पिवसि कान्त माधव ?

माधवेन्दौ नन्दति राका

मा धवं गमय तांच मा धव ॥३०॥


कालिदासः ।—साधु साधु रसरत्नाकर घटकर्पर ! यमकालंकारे कौशलप्रकर्षो
लब्धस्त्वया । मधुस्यन्दः खलु काव्यस्तवकस्तव !

घटकर्परः ।—(सदर्पम्)—

“जीयेय येन कविना यमकैः परेण ।

तस्मै वहेयमुदकं घटकर्परेण ॥”

विक्रमः ।—कुतूहलं मे परमं कारितम् ।



विदूषकः ।—ईदृशी तु आत्मश्लाघा रत्नसंसदि प्रतिभाति मे मुक्तमुखे तथा
 शून्यगर्भे घटे कर्पूरवदेव । घटो यथा घोटखुराहतः खर्परीभवति तथान्ये-
 नापि केनचिद् घटकर्परस्य दर्पश्चूर्णीक्रियेत इति मे साशंका कामना ।
 कालिदासः ।—शृण्वन्तु कृपावन्तो यमकरचनाप्रयासं ममाभाजनस्य ।

“अतिरुचिमानस्तवकः सरस्तटोऽयं विचीयमानस्तवकः ।

इह खलु मानस्तवकः प्रियामिति परोऽनयत् समानस्तवकः ॥”क२॥*

अपि च—

“कुरवाप च सारसकाकुरवान्

कुरवाख्यनगोऽपि तदांकुरवान् ।

कमलंकृतवद् गतपंकमलं

कमलं न विलोभयितुं कमलम् ॥”क३॥*

विक्रमः ।—कवे कालिदास, घटकर्परस्य दर्पचूर्णि न भविष्यम् अपेक्षते,
 साम्प्रतमेव घटकपर्परेण तेनोदकं वाहयितुं त्वं हि क्षमः । किम्
 अन्यानि यमकचम्पकानि रचयस्यधुना ?

कालिदासः ।—काव्यकोविदो मां क्षन्तुमर्हति । यमकालंकारे क्षीणा मे
 अभिरुचिः । भाषा नराणां भावनाया वाहनं न तु छद्मावरणम् ।
 एषोऽलंकारश्च न सर्वत्र मण्डनं परन्तु प्रायेण गलगण्डमात्रम् ।

विक्रमः ।—(सस्मितम्) कालिदासस्य सृष्टिसंयमः प्रशंसनीयः । शक्तोऽपि स
 यमकालंकारं पाशमिव जहाति । अथ ज्योतिर्विदो वराहमिहिरस्य
 काव्यकलां चन्द्रकलामिव वयम् अभिनन्दयितुम् उन्मुखाः ।



वराहमिहिरः ।—

महाकालक्रान्तिं नियतकुटिला कृष्णसर्पस्य तुल्या
करालं भालार्चिं भुजगमणिभं द्योतते भाविकाले ।
भयं सूते चाशासहितमद्विवन् मायया वर्तमानो
विषादव्यालात्मा गरलदर्शनो भूतकालश्च भीष्मः ॥३१॥

विक्रमः ।—(सस्मितम्) त्रिकालज्ञेन कालस्य करालकान्तमेव चित्रितमालेख्यम् ।
अप्येतन् त्वयि उपयुज्यतेऽत्र ? भवतु, वररुचे, अपि त्वमिदं खण्डयितुं
शक्यसे ?

वररुचिः ।—यदाज्ञापयति देवः ।—

धर्मचारकारणाय भूतदुःखधारणा हि
वर्तमानचेष्टनं तु कामवित्तसाधनाय ।
मोक्षलाभवासनैव पूर्यते च भाविकाल
ईश्वरेण कालसृष्टिं रीष्यते नृ-नन्दनाय ॥३२॥


विक्रमः ।—साधु वररुचे ! अद्य प्रभृति त्वम् आत्मानं विक्रमादित्यस्य सभाया
अष्टमं रत्नं गणय ।

वररुचिः ।—अनुगृहीतोऽस्मि । विजयतां महाराजः कविजनबान्धवः ।

विक्रमः ।—अतःपरं कालिदासं प्रति ममानुरोधः ।

कालिदासः ।—नररूपस्य सवितुरादेशो मे शिरसि धार्यम् ।

विक्रमः ।—मन्दाक्रान्तावृत्तम् अतीव दुरूहं पेशलं च वदन्तीति केचन । तद्
अनेनैव छन्दसा रागरसात्मकं स्तवकमेकं रचयेः ।



कालिदासः ।—देवद्विजप्रसादेन रत्नतु रसनायां मे वाणीचरणमंजीरम् !—

“तन्वी श्यामा शिखरिदशना पक्वविम्बाधरोष्ठी
मध्ये क्षामा चकितहरिणीप्रेक्षणा निम्ननाभिः ।
श्रोणीभारादलसगमना स्तोकनम्रा रतनाभ्यां
या तत्र स्याद्युवतिविषये सृष्टिराद्येव धातुः ॥”क४॥*

मंजुभाषिणी ।—(लज्जां नाटयित्वा) यास्यामीतस्तात !

विक्रमः ।—(कालिदासं प्रति) मानसी ते प्रिया युवतिविषये सृष्टिराद्या सृष्टिः
स्यान् न वा, परन्तु त्वमेव मनस्विविषये विधातुः रचनस्य परा काष्ठा ।


कालिदासः ।—

— कलकोकिला न यदि कूजने रता
यदि हंसिकापि चलित्ता न लीलया ।
मुनये च साम यदि वा न रोचते
तरुणी तथापि चिरमंजुभाषिणी ॥३३॥

मंजुभाषिणीवृत्तेन रचितमिदं वरांगनायै मंजुभाषिण्यै कविनानेन
समर्पितम् । अपि सा रोषं न हास्यति ?

विक्रमः ।—न पश्यामि कोपकारणम् । वत्से, महाकविं कालिदासं रत्नपदे
वरय । स खलु रत्नमण्डलस्य मे मध्यमणिरेव भविष्यति । केशवो यथा
कौस्तुभं तथैवाहं कालिदासं बहुगणयिष्यामि ।

कालिदासः ।—कृतार्थोऽस्मि कल्पतरोरिव भवतः वाञ्छाफलं परिलभ्य । सर्वशो



जयतु जिष्णुवरो विक्रमघर्मांशुः । त्वत्करुणाकरं प्रीतिपूतं कीर्तयामि
मत्कृते काव्यराजौ । प्रथितयशसो गुणवादे च रंस्यते मुखरा वाङ् मम ।
मंजुभाषिणी ।—अभिवादयते काव्यनिधिं मुखरैषा मंजुभाषिणी ।
कालिदासः ।—स्वस्ति वाग्देवीकृतकटुहित्रे !

वन्देऽहं धन्यो भारती-रादपद्मे
वन्दे राजेन्द्रं काव्यकामं वरेण्यम् ।
स्मेरास्यां तन्वीं नौमि वाणीस्वरूपां
प्रेमार्थी विश्वान्नौमि विद्यारतींश्च ॥३४॥

विक्रमः ।—(सस्मितम्) जयतु कालिदास-भारती नित्यभास्वरा मंजुमुख !—
समाप्तमद्य सभाकार्यं सर्वाह्लादनजनकम् । [सर्वे प्रसिताः]

इति द्वितीयोऽङ्कः

—रत्नपदप्राप्तिर्नाम—






(अलिन्दस्था मंजुभाषिणी पाठरता)

मंजुभाषिणी ।—पितुरनुमतिः प्राप्ता मया यत् कविकालिदासात् काव्यरचन-
शिक्षां लभिष्ये इति । महाकवेश्व विषयेऽस्मिन् पटुत्वम् अविसं-
वादितम् । मयि तु तत्फलं नाद्यापि लक्षितं त्रिषु वर्षेष्वतीतेष्वपि ।
कथितं खलु तेनैव मालविकाग्निमित्रे नाटके—

“पात्रविशेषे न्यस्तं गुणान्तरं व्रजति शिल्पधातुः ।

जलमिव समुद्रशुक्तौ मुक्ताफलतां पयोदस्य ॥”क५॥*

भवतु, तद्रचितानि काव्यानि पठित्वा व्युत्पत्तिं प्राप्नुयाम् । पुनरपि,
कविसंगेन काव्यप्रीतिर्मे नितरां वर्धिता रुचिश्च चारुतरा संजाता ।
अधुना स ऋतुसंहाराख्यं काव्यं रचयन्नास्ते यस्मिन् षट्सर्गेषु
षण्णामृतूनां विशेषगुणान् वर्णयति । अहो किमपि मधुरः शिशिरवर्णने
श्लोकोऽयम्—



“न चन्दनं चन्द्रमरीचिशीतलं
न हर्म्यपृष्ठं शरदिन्दुनिर्मलम् ।
न वायवः.....”

(ततः प्रविशति कस्तुरिका)

कस्तुरिका—किं जपन्ती आस्ते प्रियसखी मे सोच्छ्वासकण्ठेन ?
मंजुभाषिणी ।—(सस्मितम्) कस्तुरिके !

न जप्यते मयाधुना श्रुते र्वचः स्मितानने
क्व वा कृतं त्वया विना विचारणं रसाग्रहम् ।
तिरोहिता बलाहकाः कवोऽगता रवेः करे
स्मराम्यहो नवं कवेः सुशीतलं कथोच्चयम् ॥३५॥

कस्तुरिका ।—(सहास्यम्) कविपदं लब्धवती त्वमपि महाकवि-साहचर्यात् ।
शीतलं तु कथं नु जातं वर्णनं चित्तविमोहनम् ? किमृतुसंहारस्य
शिशिरालेख्यं रचितं तुभ्यम् उपहृतं च ?

मंजुभाषिणी ।—अथ किम् । तस्य लेखनी न कदापि मन्दगतिः प्रधावति या
पञ्चशरस्य सायक इव ।

कस्तुरिका ।—स्थाने कृता त्वया तल्लेखन्याः मन्मथशरेण तुलना । मन्ये
लेखनीवाणो हृदयं विशति द्रुतवेगेन आहन्ते च कुरंगीवक्षः
अकालवसन्ते आगते इव सर्वर्तुषु ।

मंजुभाषिणी ।—(सनिःश्वासम्) न जाने कदा त्वमाहता शरेण तद्विधेन,
कस्तुरिके !



कस्तुरिका ।—(सहास्यम्) कदा प्रभृति स्थानभ्रंशस्ते विहिता मया ?

कालिदासेषुणा आहतामात्मानं पृच्छ अथवा कविवरमेव ।

मंजुभाषिणी ।—सखि, जानामि न स्वचेतोऽपि भ्राम्यति यत् काननात् काननांतरं

प्रमत्तः कस्तुरीसारंग इव । कदा लभ्यते मया निवृत्तिश्चित्तस्थैर्य-

दायिका अन्तर्दाहे निर्वापिते वा ?

कस्तुरिका ।—(विहस्य)—

मा कुरु शोकं चित्तरमे
का तव चिन्ता प्रेमहतौ ।
मानसयात्री क्रीडति नो
भिन्नतडागे हंसवरः ॥३६॥

मंजुभाषिणी ।—कस्तुरिके, तरला मतिस्ते न कदाच यास्यति वास्तवग्राहि-
त्वम् । दुःखकालेऽपि परिहासस्ते रोचते किमिति ।

कस्तुरिका ।—न पश्यामि वैकुण्ठ्यकारणम् अतो जिह्वा मे नृत्यत्यामन्थरं
परिहास-मंजिरवत् मोदमन्थनाय ।— (नेपथ्यमवलोक्य)

यास्यामि यावत् । आगच्छति अत्रैव सन्तापनारानस्ते ज्योतिर्मयः
काव्यकण्ठः प्रेमकम्बुस्वनः ।

मंजुभाषिणी ।—कथं पलायितुम् उपक्रमसे ? न खलु महाकवि व्योधो यो
मृगांगनां प्रति निक्षिपति विप्रेक्षितवाणम् ।

कस्तुरिका ।—सर्वे हि कटाक्षा स्तवैव लोलापांगदृष्टे रनुगामिनः । केवलं
वक्रोक्तिस्तु समीप्यते मद्दिग्राम् उपेक्षितां प्रति कविजनेन ।



मंजुभाषिणी ।—न खलु न खलु वक्तव्यम् ईदृशं क्रूरतमं त्वया । कस्तुरिका
मृगमदेन विह्वलयति रसिकवृन्दं जनयति चारसिकेष्वपि प्रेमोच्छ्वासम् ।

सान्तर्हासा कस्तुरी या मृगाक्षी
स्वैरक्रान्त्या प्रान्तरे भ्राम्यमाणा ।
धत्ते कान्तिं प्राकृतप्राणहन्त्रीं
कान्तोल्लासं कुर्वती सा तथापि ॥३७॥

कस्तुरिका ।—(सस्मितम्) मयाभिलषितं चिरेण मंजुभाषिण्याः प्रेम एव न तु
रसिकानामपि इतरजनानाम् । भवतु जयाय ते काव्याराममृगया ।
[निष्क्रान्ता]

मंजुभाषिणी ।—कस्तुरिका मे सखीमण्डले वरिष्ठा प्रियतमा च ।—अहो
विस्मृतं मया शिशिरचित्रं तस्यामागतायाम् !

“न चन्दनं चन्द्रमरीचिशीतलं
न हर्म्यपृष्ठं शरदिन्दुनिर्मलम् ।
न वायवः सान्द्रतुषारशीतला
जनस्य चित्तं रमयन्ति साम्प्रतम् ॥”क६॥*


(ततः प्रविशति कालिदासः)

मंजुभाषिणी ।—स्वागतं कविनाथाय !

कालिदासः ।—(स्वागतम्) कतरः समासः अत्राभिप्रियते कर्मधारयः षष्ठीतत्-
पुरुषो वा ? भवतु । (प्रकाशम्) किं शीतालेख्यं प्रीणयति त्वाम् ?

मंजुभाषिणी ।—अथ किम् । प्रीताहम् अतिशयेन ।

कालिदासः ।—वसन्तसर्गो रच्यतेऽधुना । वसन्तो हि ऋतुराजः सर्वतोषश्च ।



मंजुभाषिणी ।—श्रोष्यामि सत्वरमेव । परन्तु वर्षाचित्रम् अनवद्यं प्रतिभाति मे । आदिकवि वाल्मीकिरपि तत्र त्वयातिक्रान्तः ।—

काव्येषु श्रेष्ठत्वं लब्धं वाल्मीकेर्हि ग्रन्थेनादौ
सर्वे च ह्लादं सम्प्राप्ता स्तन्माधुर्ये नित्यस्नाताः ।
वाग्देवीपूजां यावत्तु प्रीत्या कुर्वन्नास्ते नव्यः
सूर्यायाते चन्द्रस्येव ज्योति म्लानं प्राचीनस्य ॥३८॥


कालिदासः ।—नैतद् वक्तव्यम् । को नु शक्नोति पराभवितुं कविगुरुं
वाल्मीकिमहर्षिम् ? मद्रचितेषु पक्षपातित्वं दृश्यते त्वया । किं कारणं
विद्यते अत्रेति कौतूहलं ममाङ्कुरितं रोमहर्षणम् ।

मंजुभाषिणी ।—एकपक्षदृङ् न मे विचारणा । शृणु हि यावद् वाल्मीकिकृतात्
प्रावृषवर्णनात् श्राव्यतरं श्लोकमेकम् ।—

“क्वचित्प्रकाशं क्वचिदप्रकाशं
नभः प्रकीर्णाम्बुधरं विभाति ।
क्वचित् क्वचित् पर्वतसन्निरुद्धं
रूपं यथा शान्तमहार्णवस्य ॥”

श्रूयतां चाधुना भवद्रचितात् श्लोकपुंजाद् रम्यबहुलाद् अन्यतरः
स्तवकः ।—

“बलाहकाश्चाशनिशब्दमर्दलाः
सुरेन्द्रचापं दधत स्तडिद्गुणम् ।
सुतीक्ष्णधारापतनोग्रसायकै-
स्तुदन्ति चेतः प्रसभं प्रवासिनाम् ॥”क७॥*



कालिदासः ।—कथं मत्श्लोकं श्रेयांसं मन्यसे ? वाल्मीकेः काव्यशैली
ज्यायस्येव तर्किता मया ।

मंजुभाषिणी ।—भवता कृतानि ऋतुवर्णनानि सरलशब्दचयनेन तारुण्यप्रकाश-
त्वेन च विशिष्यन्ते । निसर्गजीवने मानवहृदयं लब्धप्रवेशम्
इत्यपि काव्येऽस्मिन् प्रतिच्छत्रं प्रकटितम् । वाल्मीकिः स्वयमेव
स्वलोकगोहाद् भवन्तम् आशिषं वर्षति इत्यत्र नास्ति मे संशयः ।


कालिदासः ।—पूर्वसूरि वाल्मीकि मे सर्वथा प्रणम्यः । मत्काव्ये कापि
चेदर्हती स्थिता सा तत्प्रेसादाद् एव ।

मंजुभाषिणी ।—(सस्मितम्) अस्ति मे साहसिकायाः स्तोकाभियोगश्च । शरदा-
लेख्ये भवता रमण्यो भूयशो विप्रकृता इति । “हंसै र्जिता सुललिता
गतिरंगनानां”, “श्यामा लताः...स्त्रीणां हरन्ति...बाहुकान्तिम्”
इत्यादि रोषजनकं भवत्येव ।

कालिदासः ।—(सहास्यम्) रोषोऽपि ते परमं पेशल एव प्रतिभाति मे ।
आकर्ण्य च रहस्यम् अत्र । एकदा त्वया विप्रकृतेनैव मया विरचित-
स्तत्सर्गः । अस्ति पुनः कारणान्तरं च । वरांगनाः खलु प्रशंस्यन्त एव
तत्रेति एवंविधं व्याख्यानं च न कष्टकल्पितम् । नववधूरिव
रूपान्विता शरद् इति प्रोक्तं मनाक् श्लेषेण । क्षमस्व तथापि मां
गर्हितकारिणं वरवर्णिनि प्रियंवदे !—

मन्यु स्तव वस्ते रक्ताभं रूपं स्मितास्ये

मन्ये स्थलपद्मं स्तोकेन स्नातं हिमान्बाः ।



इन्दीवरनेत्रे यातः स्नैग्ध्यं शीतरश्मे-

द्वन्द्वं प्रतिपन्नं रागेण क्रोधस्य चित्रम् ॥३६॥

मंजुभाषिणी ।—(सस्मितम्) अलं कैतववादेन । अथ नवतरं किमपि काव्यं
रचयिष्यति कविवरः ?

कालिदासः ।—मंजुभाषिणि, जगतः पितरौ उमाहरौ अवलम्ब्य किञ्चन
महाकाव्यं रचयेयम् इति मे उदग्रा कामना । अपि स्मरसि
पार्वतीरूपाश्रयः श्लोको रचितो मया राजसभायां प्रथमदिवसे इति ?
तदैव मे वासनोद्भूता यत् तामर्चितुं महाकाव्यं रचयामि । परन्तु
त्वामेव दृष्ट्वा सङ्कल्प उदितो रूपचित्राङ्कनस्य ।

मंजुभाषिणी ।—मयि भवान् भृशं स्निह्यति तथापि अहमेव भवन्तं रचनार्थं
प्राणोदयम् इत्यत्र मे महान् सन्देहः ।

कालिदासः ।—(सस्मितम्)

“आवर्जिता किञ्चिदिव स्तनाभ्यां

वासो वसाना तरुणार्करागम् ।

पर्याप्तपुष्पस्तवकावनम्रा

संचारिणी पल्लविनी लतेव ॥”क८॥*

मंजुभाषिणी ।—(लज्जां नाटयति) अयमपि पार्वतीम् उद्दिश्य रचितः ?

कालिदासः ।—अथ किम् । एकतनूभूते मत्कल्पनायां नगेन्द्रनन्दिनी नरेन्द्र-
नन्दिनी च । एतदपि लक्षितव्यं यद् जगन्मातापि आसीदेकदा
उद्भिन्नयौवना तथालोकलावण्यवती च । भस्मीभूतेनापि मन्मथेन
तत्सहायेन जितः पुनः स्मरजित् ।—



“पुष्पं प्रवालोपहितं यदि स्यान्
मुक्ताफलं वा स्फुटविद्रुमस्थम् ।
ततोऽनुकुर्याद्विशदस्य तस्या-
स्ताम्रौष्ठपर्यस्तरुचः स्मितस्य ॥”क६॥*

मा क्रोधं गमो रंजनेक्षणे स्फुरिताधरे ! क्षमार्हो नियतमेव कविजनः
कान्तिवर्णनाकांक्षः ।

मंजुभाषिणी ।—(सस्मितम्) द्रुतमृतसंहारं समाप्य हरगौरीकाव्यं रचयितुं
प्रक्रमेथाः ।

कालिदासः ।—ऋतुसंहारं समाप्तप्रायमेव । तदनन्तरं कुमारसम्भवं महाकाव्यं
रचयिष्यामि । तन्नाम्नि भ्राता ते कुमारः स्मर्यत एव । *तत्र च
त्वमेव हि कारणम् ।—

एकांगीभूता निवसति मुदा भारतीसंगता श्रीः
शिप्रां रेवां द्वे त्रिदशसरितौ लज्जयन्ती स्वकण्ठैः ।
रुद्रार्कप्रायं पितरमपि सा भ्रातरं वै कुमारं
सन्तोष्य प्रेम्णा जनयति गृहे स्वर्गशोभां सुतन्वी ॥४०॥

मंजुभाषिणी—सामान्या रमण्यपि प्राप्नोति पौर्णमासो प्रभाम् अपौरुषेयेण ते
प्रतिभार्चिषा प्रतिविम्बिता । रिक्त्यं परामृद्धिम् आपन्ना । परन्तु
भवता प्रतिश्रुतिर्दत्ता मत्पित्रे यद् विक्रमार्कस्य कीर्तिं प्रकटीकरोषि
तत् कदा क्रियेत ?



कालिदासः ।—विक्रमोर्वशीयं नाटकं महाराजस्य कल्पिष्यते नामकीर्तनाय ।
रघुवंशनामकमपि महाकाव्यान्तरं रचयामीति मे सङ्कल्पः । तस्मिन्
काव्ये रघो विजयः पितामहं पितरश्च ते स्मरिष्यति । नलिनी-
दलस्थं सलिलमिव जीवनमतितंचलं यौवनं च मे न स्थिरसत्त्वम् ।
न जाने कति काव्यानि रचयितुं शक्यामि ।

मंजुभाषिणी ।—जानाम्यहं तव यशश्चिरभास्वरं देदीप्यत इति । कथमात्मनो
नवयौवनम् उपालम्भसे ?

कालिदासः ।—मंजुभाषिणि, त्वदेवाहं प्राप्तवानस्मि प्रेरणाम् । शनैः शनैः
काव्यरचनं चलिष्यति त्वं चेन् नादक्षिणा भवेमां प्रति ।

मंजुभाषिणी ।—ऋत्विजा प्राप्यते येन दक्षिणेन हि दक्षिणा ।

• अवामा तस्य वामापि सञ्जाता स्नेहसिञ्चनात् ॥४१॥

कालिदासः ।—(निःश्वस्य) महाराजेन तव स्वयंवरसभा साम्प्रतमाहूता । त्वयि
दूरयातायां तु व्याहता भवेन्मम रचनाशक्तिरिति मे शंका ।

मंजुभाषिणी ।—कालिदासः सरस्वत्या वरपुत्रो लोकोत्तरः खरतरलो रश्मिश्च
तन्मनीषावर्तिकायाः । मानवीविरहात् कथं नु तस्य शक्ति-
हानिर्भवेत् ?

कालिदासः ।—त्वमेव मे शक्तिः प्रेरणारूपा अवटनघटनपटीयसी मायेव
चानिर्वचनीया । त्वद्विरहचिन्तनमेव दुनोति मे हृदयं काश्यं
गमयति च तनुम् । विरहे जाते तु निर्जलतां यास्यति प्रेरणानिर्भरो
मूकीभविष्यति काव्यकलकण्ठश्च । शृणुष्व वचनं ध्रुवसत्यम् ।
नासहायो वसन्तः प्रणोदयति कोकिलं परन्तु परभृतासनाथः ; न च



मेवङ्ग्वरमात्रं नर्तयति मयूरं प्रयोजिका यत्र तु नीलकण्ठी । ऋते
प्रमदायाः कोऽन्यः समर्थो रसोन्मादं प्रचेतयितुं कविमनसि ?

वासन्तः समयः करोति न पिकं संगीतमुखरं
मेघस्य क्व रवः प्रणोदयति वा नृत्येषु शिखिनम् ।
कामं तौ खलु कोकिला च शिखिनी मत्तौ हि कुरुतः
कामिन्या नवकान्तया नरमनः काव्येन रमितम् ॥४२॥


कविमानसो त्वं राजकविसम्भवा । त्वद्विरहितस्य मे किं न हरि-
ष्यति अज्ञातवृत्त आगन्तुकः ? अथवा नियतिः केन बाध्यते ?
मंजुभाषिणी ।—आर्यवरेण्य !

सर्वत्र हि विराजन्ते मद्धिधाः प्राकृता जनाः ।
त्वाद्दृशो वरवाग्मी तु वसुधायां न वर्तते ॥४३॥

अतो दूरीभूतापि एषा अशोच्या एव ।

कालिदासः ।—नाहं वाग्मी अपि तु वाग्वैभवहीनो व्यामोहं गतः कृपायाचक्रः ।
त्वं हि मे सचिवः सखीसमा प्रियशिष्या च चारुकलाविधौ ।
सचिवरूपेण मां समाश्रयसि हि विचारमूढं किं करोमि क्व गच्छामीति ।
सखीव अपनोदय विषादमालिन्यं चित्तादर्शात् विदीर्णप्रायात् । शिष्यया
देयः स्यात् चेत् कश्चनापि स्तोकोपहारः स दीयतां द्रागेव हृष्टमनसा ।

त्वमसि मम सचिवः शिष्या सखी च त्वमेव
त्वमसि मम कविता काव्ये रसज्ञा मता त्वम् ।
तव हि शरणमतः कांक्षे तमिस्त्रे रजन्या
ऋदिति यदि लक्षितं प्रज्वालय ज्ञानदीपम् ॥४४॥



आत्मविस्मृतो जातोऽहं किमुत हतचैतन्यः किमु क्षितः । न जाने किं
तु विक्रमार्काय यन्मया प्रतिश्रुतं तत् कर्तुं शक्नोमि न वंति ।
हीनचेतनो भ्रमरो न प्रभवति मार्गदर्शनाय का कथा मधुचक्रचनय
मञ्जुगुञ्जनस्य वा ?

मंजुभाषिणी ।—कष्टं भोः ! न सोढुं शक्नोमीदम् । (स्वगतम्) द्विधा भिन्नं
कर्तव्यं प्रतिभायतेऽत्र । पितु गर्भिणी वाङ्मयोश्च विरोधः संजातः ।
मम हृदयं च रोरुयते भृशम् अन्तर्वाण्यम् । भवतु । (प्रकारम्)
न गणयामि मे पित्रभिलषितं भविष्यं न च निर्वृणं तव सुखदुःखानि ।
परन्तु तव प्रतिभायाः पूर्णविकाशः पितुश्च मे कीर्तिकामना द्वावपि
परमप्रियौ मंजुभाषिण्याः । शृणु हि दयित, न यामि स्थिरनिश्चयाऽहं
स्वयंवरसभाम् । भगिनी मे मन्दालिकैव गमिष्यति तत्र पित्रादेशो
यदि भवेत् । सा तु मदपि सुलक्षणतरा नृत्तगीतपटीयसी च । अतस्त्वं
काव्यरचने मनो निधेहि एकाग्रम् अतन्द्रमेव ।

कालिदासः ।—धन्योऽहं प्रिये ! जयतु मंजुभाषिणी प्रेयस्करी प्रियजनस्य ।
श्रेयसः प्रेयसश्च संमिलनं कल्पते हि लोकहिताय तथा सर्व-
चित्तरंजनाय ।

“श्यामास्वंगं चकितहरिणीप्रेक्षणे दृष्टिपातं
वत्कृच्छायां शशिनि शिखिनां बर्हभारेषु केशान् ।
वत्पश्यामि प्रतनुषु नदीबीचेषु भ्रूविछासान्
हन्तैकस्मिन् क्वचिदपि न ते चण्डि साहस्यमस्ति ॥”क२०॥*



मंजुभाषिणी ।—सादृश्येन किं प्रयोजनम् ! अत्रैव तिष्ठामि अदृश्यरूपगुण-
सम्पन्ना हतबुद्धिश्च ।

कालिदासः ।—विशोगचिन्तनेनापि प्रसह्य मे हृदयं विमन्थितं निमज्जित-
श्चाभूद् वैकुण्ठार्णवे सहसा ।

मंजुभाषिणी ।—मम विरहोऽपि काव्यरचने प्रेरणां ते दास्यति इति मे वितर्कः ।
कालिदासः ।—नैतत् कृत्स्नं सत्यम् ।

तावच्छक्ये यापयितुं जीवनयात्राम्

आशावर्तिं भ्रात्यति यावद् हृदयान्तः ।

निर्वातायां हन्त नितान्तसुखरात्र्या

तस्यां छिन्ते सान्त्वनलेशं च कृतान्तः ॥४५॥ •

मंजुभाषिणी ।—भवत आशालता कल्पलतेव पर्याप्तपुष्पस्तवका भवतु !
संचिन्तोमि क्वचिदेकं स्तवकं कवरीशोभनाय यदि न भवता
निवारिता ।

कालिदासः ।—मत्काव्यकुसुमांजलिं त्वङ्गरणकमलयोरर्पयामि, मंजु-
भाषिणि ! अद्य प्रभृति कालिदासस्तवैव कृत आशावहः ।

मंजुभाषिणी ।—शान्तं पापम् ! त्वङ्गरणपितं मम जीवितम् । सत्सर्वस्वाहं
त्वत्तु त्वदीया संजाता सुखाय वा दुखाय वा सम्पत्तौ च तथा विपत्तौ
निःसंशयचित्ता । गृह्ये न वेति तवैव निरङ्कुशाऽभिरुचिः ।

कालिदासः ।—त्रिदिवदुर्लभे ! वसतिल्लव चिराय मदृदयवैष्मनि परमादरेण
भूयात् ! (कराभ्यां हस्तौ गृह्णाति मंजुभाषिण्याः)—



न पदप्रान्तयोस्तव गति र्मदन्तस्तु तव पूतपीठं
नियतं दीप्यसे निजभया ननु त्वं रुचिरकाव्यलक्ष्मीः ।
कुसुमै रर्च्यसे च कविना वरार्थं प्रणयरगतान्नै -
र्यदिदं मामकं हि हृदयं तदेवास्तु सुचिरं तवैव ॥४३॥

(ततः प्रविशति कंचुकी)

कंचुकी ।—जयतां भर्तृदारिका ! श्रीमन्महाराज एव अत्रागच्छति ।
मंजुभाषिणी ।—सत्वरं प्रवेशय पितृदेवम् ।

(कंचुकी निष्क्रान्तः)

कालिदासः ।—आत्मस्था भव । लेखनीं गृहीत्वा किंचनापि लिखितुम्
आरभस्व ।

मंजुभाषिणी ।—(विहस्य) नास्ति भयस्य कारणम् ।—यावद् वदतु किं
चकार पार्वती यदा छद्मवेशं परित्यज्य स्वरूपेण आविर्भूतः
पिनाकपागिरिति ।

कालिदासः ।—सचकितं सा मोहमापन्ता ।—

“तं वीक्ष्य वेपथुमती सरसांगयष्टि-
निक्षेपणाय पदमुद्धृतमुद्वहन्ती...”

(ततः प्रविशति विक्रमः)

कालिदासः ।—देव, भवन्तम् अभिवादये !

मंजुभाषिणी ।—पितरः अपि कुशलं ते ?

विक्रमः ।—अथ किम् । उपविशताम् उभौ । काव्यचर्चायां व्याघातः कृतो



मया कमलकानने मत्तद्विरदेन इव मन्ये । किं वदन्नास्थाः कालिदास
यदाहं प्राविशाम् ?

कालिदासः ।—मंजुभाषिण्याः प्रश्नस्य उत्तरम् अयच्छं त्रिलोचनं दृष्ट्वा किं
चकार गन्तुकामा अपर्णेति ।

विक्रमः ।—श्रावय तावन् माम् ।

मंजुभाषिणी ।—पितः, यास्यामीतः कार्यान्तराय ।

(मंजुभाषिणी आसनाद् उत्थिता)

विक्रमः ।—कथं कार्यान्तरं जातं मयि आगते एव ? उपविश्यतां सङ्कोचम्
अपावार्य आत्मवश्या ।


कालिदासः ।—ब्राह्मणवटो महादेवरूपं दृष्ट्वा आकुलीवभूव पर्वतात्मजा
जगदम्बा ।—

“तं वीक्ष्य वेपथुमती सरसांगयष्टि-
निक्षेपणाय पदमुद्धृतमुद्रहन्ती ।
मार्गाचलव्यतिकराकुलितेव सिन्धुः
शैलाधिराजतनया न ययौ न तस्थौ ॥”क११॥*

विक्रमः ।—श्लोकोऽयम् अतीव मनोज्ञः । उपमा ते अपूर्वा वर्णनं च वर्णाढ्य-
चित्रवत् । मनश्चक्षुषा पश्यामि शैलसुताया व्याकुलताम् ।
महाकाव्यस्य सम्भावना विद्यते अस्मिन्नेव ।

कालिदासः ।—शिरसि धृत्वा तवाशिषं रचयामि नातिबिलम्बं कुमारसम्भवाख्यं
महाकाव्यम् । तवैव स्नेहच्छायायां वर्धते मे काव्यशक्तिः ।

विक्रमः ।—परम स्तोषः प्राप्तो मया । चिरं जीवतु कालिदास !



कालिदासः ।—नमामि कविजनपालकम् । अधुना विदायो याच्यते मया ।
यास्यामि दूरस्थां पत्नीं कार्यव्यपपदेशात् ।

विक्रमः ।—गच्छ चित्तमोदनाय पुनरागमनाय च ।

(कालिदासो निष्क्रान्तः)

कुमारेण सह कालिदासस्य सख्यं द्वयोरपि हर्षवर्धनम् । मन्दालिकायां
च स स्निह्यति स्वसृकल्पायामेव । परमो बन्धुर्जातो नः कालिदासः ।
(कन्यामवलोक्य) कथं त्वं तूष्णीम् आस्से ?

मंजुभाषिणी । (सस्मितम्) नास्ति मे विरागस्तस्मिन् ।

कथं संजायतेऽमर्षो मंजुलायाः कविं प्रति ?

निरंजनो गुरुश्चित्तरंजनस्य चिरं क्षमः ॥४७॥

विक्रमः ।—दूरीकृता तव वाचा महती मे शंका । अस्ति पुनः शुभसुन्दरः
संवादः । स्वयंवरस्य ते सम्पूर्णम् आयोजनम् । कन्या मे यास्यति
पतिगृहं सत्वरमिति हृदयं मम सोत्कण्ठं युगपत् हर्षामर्षदोदुल्यमानं
च । तथापि सर्वमिदं क्षेमाय हि कल्पिष्यते ।

मंजुभाषिणी ।—तात, नाहं यास्यामि पित्रालयात् कुत्राप्यन्यत्र ।

विक्रमः ।—कथमेतत्, मंजुभाषिणि ! बालचापल्यसुलभा वागेषा परिहार्या ।
निमन्त्रिताः सर्वे राजकुमाराः स्वयंरसभायाम् । नैष कालो लघुवचनस्य ।

मंजुभाषिणी ।—नाहं चापलप्रणोदिता । काव्यचर्चायां जीवनम् अतिवाहयामि
इति मे दृढसंकल्पः । विवाहो न रोचते मे ।

विक्रमः ।—वत्से, गार्हस्थ्यं चतुराश्रमाणां द्वितीयः क्रमः । आर्यसंस्कृति-
व्यजवाहो मन्यते विक्रमाको निखिलसुधीभिः । कथं प्रोत्सहे निज-



कन्याया विवेकहीनत्वस्य हेतो विपरीतम् अनार्यमार्गम् अनुसर्तुम् ?
अपि च, समाजाचारात् न चिरं तिष्ठेद् दुहिता जनकनिकेतने
कौमार्यव्रता । लोकसंग्रहायैव प्रवर्तते परिणयप्रथा सर्वथा । कथं
च खलु परिणयः काव्यसाधनायाः प्रतिबन्धको जायते ?

आश्रमचतुष्टयं विहितं वेदविद्धि-
वर्जितफलाप्तये मनुजानां शुभार्थम् ।
धर्मधनकामदं भवति प्रेम मन्ये
शास्त्रविधिनैव चेत् परिणीतौ युवानौ ॥४८॥


मंजुभाषिणी ।—द्विचारिणी भवितुं न शक्ये । हृदयं मम समर्पितमेव
कस्मैचिद् वरवर्याय ।

विक्रमः ।—आः परुषभाषिणि दुर्विनीते ! नैतद् युज्यते त्वयि आजन्मनः
स्नेहपोषितायां न्यायचारपालितायां च । पुन रीदृशवचनम् असत्यमिव
प्रतिभाति मे । अपि भ्रमेण मोहवशाद् वा अशोभनम् आचरितं
त्वया ? केनापि दुराचारेण वा विप्रकृता त्वं सरलमनाः ?

मंजुभाषिणी ।—कथम् अनाचरणीयं क्रियते तव दुहित्रा ? भ्रमस्य च नास्ति
कारणं चिरसन्मार्गसेवायाः । शृणु पितः, ज्यानिक्षितः शरः कथं
समावर्तते कथं वा भूतलाद् उत्तिष्ठति शाखाच्युतफलम् ? सकृद्
उच्चार्यते वाक्यं सकृत् कन्या प्रदीयत एव ।

विक्रमः ।—न दत्ता मया कन्या कस्मैचन जागरे स्वप्नेऽपि वा ।

मंजुभाषिणी ।—किमर्थं नु आयोज्यते स्वयंवरसभा ? स्वयंवृताहं न जातु
यातुमर्हामि स्वयंवराय पुनरपि । पुरा किल अश्वपतिसुता सावित्री



एतादृशं निर्वाचनं चकार । सा च पुण्यश्लोका भारतयोपितां मुनिं
तिष्ठति । नारीश्रेष्ठा येन गता स एव मम च पन्थाः । मया वृतश्च
कश्चन लोकोत्तरचरितः । भ्रष्टा भवेयं यद्यहम् अन्यस्मै प्रयच्छामि
वरमाल्यम् ।—

स्वयंवरा सुता या तु शास्त्रविदः सदात्मनः ।


कथं सा श्रयते सौम्य कुशीलं धर्मसूदनम् ॥४६॥

विक्रमः ।—अहो वत महद् अनार्यं कर्तुं व्यवसिता त्वम् ! उपहास्यतां नूनं
गमिष्यामि स्वयंवरसभायाम् अचिरभाविन्याम् । निमन्त्रिता
राजन्याश्च युद्धाय प्रयतिष्यन्ते ।

मंजुभाषिणी ।—कस्मात् खलु विभेति वीरेन्द्रो विक्रमार्कः कुमारपिता स्कन्द-
पितामहः ? अपि ते खड्गा जाता निशानहीनाः ? किं ते सायका
गतिरहिता स्तथा धारारिक्ता मौर्वी च श्लथीभूता ? कथं विचारयसि
मालवसेना कलैव्यं समाश्रिता जडत्वप्राप्तेति ? परन्तु, नास्त्यत्र
कलहस्य किमपि कारणम् । मन्दालिकैव भवतु स्वयंवरसभामण्डना ।
सा च प्राप्तयौवना विदुषी रूपलावण्यवती । मयि तु अनधिगम्यायां
तस्या लाभः सौभाग्यमेव सूचयिष्यति निर्वाचितस्य ।

विक्रमः ।—मन्दालिका व्रीडामयी बालिकैव । कश्च स दुराशयो येन त्वं
लज्जाहीना कृता ? केन गृहीता त्वं रहसि तस्करेण ?

मंजुभाषिणी ।—न केनापि अपहृताहं स्वतस्तु हृदयं मे दत्तं तस्मै । पूत-
चरितश्च तत्रभवान् न कदापि दुरात्माथवा अनार्याचारः । तेन च
विक्रमार्कस्य यशोमयूखा विकीर्यन्ते दशदिक्षु ज्ञानानन्दहेतवे ।



विक्रमः ।—अतस्त्वं कालिदासम् उद्दिश्य ब्रवीषि । चौरकर्म साधितं तेन स्नेहाश्रितेन, मन्दभाग्ये !

मंजुभाषिणी ।—कालिदास एव वृतो मया । परन्तु न गहितं सम्भवति तस्मिन् । त्वमपि भवितव्यं मत्वा क्षमस्व सर्वम् । यदेश भवतोऽभिलाष स्तदहम् उज्जयिन्या वहिरेव यास्यामि कुत्रापि ।

विक्रमः ।—(सनिश्चासं स्क्रोधम्) अत्रैव निर्जनकक्षे स्थानं लभ्येत त्वया । परन्तु दुराचारः स प्राप्स्यति वर्षभोम्यं निर्वासनदण्डम् । काव्यालोचनद्रुमस्य अयमपि विषमयः प्रसवः !

मंजुभाषिणी—पितः, श्रुतं कविजनात्—

“संसारविषवृक्षस्य द्वे फले अमृतोपमे ।

काव्यामृतरसास्वादः संगमः सज्जनैः सह ॥”

परन्तु भवान्....

विक्रमः ।—(सरोषम्) विरम विरम वाचाले विकृतरुचै ! न शक्नोमि श्रोतुं काव्योपदेशं त्वन्मुखान् ।—


पितृनानन्दयति या हि कन्यका

नन्दिनी सा कथ्यते निरुक्तविज्ञैः ।

कुमुत्री हन्त ननु वंशपांशुला

दुःखदा संजायते चिराय पित्रोः ॥५०॥

मूढोऽहं येन अज्ञातकुलशीले तरुणे विश्वासः स्थापितः । स्वात्मजामपि नाजानाम् इति मे परमोज्जुतापो दुर्निवारः ।



मंजुभाषिणी ।—तव निदेशं शिरसि करोमि । कः खलु भवितव्यं खाण्डयितुं
क्षमः ? कालिदासस्य कविप्रतिभायाः स्फुटनं मयैव कृतमिति तेनैव
उक्तम् । तस्य काव्यरचनं व्याहतं स्यादिति शंका यथा व्यथयते मां
न तथा स्वभाग्यरिष्टम् ।

विक्रमः । अलं वागाडम्बरेण । गच्छ तावद् अन्तःपुरम् । अश्रुपातेन
प्रायश्चित्तं कुरुष्व पदस्खलनस्य स्वधर्मात् ।

मंजुभाषिणी ।—अंजसा गच्छामि । परन्तु क्रन्दनस्य कुत्र कारणम् ?
निर्वासितोऽपि कालिदासो रचयिष्यत्येव काव्यपुञ्जम् अपूर्वम् ।

विक्रमः ।—पितु दुःखं न कल्पते तव मनागपि अनुशोकाय ।—दौवारिक !
दौवारिक !

(ततः प्रविशति दौवारिकः)

दौवारिकः ।—विजयतां....

विक्रमः ।—जयवाक्येनालम् । प्रधानामात्यं विज्ञापय यन् मदाज्ञया वर्षभोग्यं
निर्वासनदण्डं लप्स्यते स्वाधिकारप्रमत्तः कालिदासः ।

दौवारिकः ।—महाकविः.... ?


विक्रमः ।—नास्ति द्वितीयः कालिदासो मद्गृहे । सत्वरं याहि मुख्यामात्य-
समीपम् ।

दौवारिकः ।—(सप्रकम्पम्) यदाज्ञापयति देवः ।

(प्रस्थितः)

विक्रमः ।—हा विप्रलब्ध विक्रम ! हा क्रूरकर्मन् कालिदास ! हा मूढे...

(निष्क्रान्तः)



मंजुभाषिणी ।—पितापि भृशं कष्टं गतः । (रोदिति) (क्षणं विचिन्त्य)
क्रन्दनं त शोभते । आयातः कालो दृढसङ्कल्पस्य तपश्चारणस्य च । न
विह्वला स्यान् मंजुभाषिणी काठिन्यव्रता । (गायति)—

मनीषिशिरोमणे प्रवासनिकेतने

क्रियतां मे वाञ्छास्मरणम् ।

वियोगहुताशने ददातु दिने दिने

रतिनाथः काव्याह्वनम् ।

वराकी वियोगिनी

सती मंजुभाषिणी


कुर्वीत नैकवर्षं स्ववेणियत्नम् ।


त्वं हि प्रभो मदीयं भवैकरत्नम् ॥५१॥

(अश्रु निराकुर्वन्ती निष्क्रान्ता)

इति तृतीयोऽङ्कः

—निर्वासनदण्डं नाम—





(रामगिर्याश्रमे निषण्णः कालिदासः)

कालिदासः ।—निर्वासितस्य मेऽष्टमासा गताः तनूर्मम क्षीणीभूता नाश्रम-
क्लेशात्तथा यथा प्रियाविरहतापेन । काननभूमिरत्र च स्मृतिसंकुला ।


“आरक्तकोटिभिरियं कुसुमैर्नवकन्दलीमलिनगर्भैः ।

कोपादन्तर्वाष्पे स्मरयति मां लोचने तस्याः ॥”क१२॥*

(क्षणं विचिन्त्य) परन्तु उज्जयिन्याः कोलाहलाद् दूरमागतस्य मे
काव्यनिर्माणस्य लब्धः पर्याप्तोऽवकाशः । समाप्तप्रायं कुमारसम्भवम् ।
जगतः पित्रोः प्रेमचित्रणम् अतीव दुष्करमेव । मया तु विचारितमेतद्
द्वयोः प्रणयस्य क्रमविकाशो मानवीयस्य अनुरूपः स्यादिति ।
मनुष्यकल्पना नरलोकरोतिम् अतिक्रम्य कथं नु प्रवर्तते ? तथाहि—

“यतो वाचो निवर्तन्ते अप्राप्य मनसा सह ।”

नूनमहं जाने न कदापि मे रुष्यत उमाहरौ मुक्तपक्षकल्पनाया हेतो-



स्तथान्तरंगाद् वर्णनाच्च । नाहं सर्वज्ञ ऋषि र्यदमरागां क्रियाकलापम्
अन्तश्चक्षुषा परिदृश्य प्रकृततथ्यं लभेयम् । न च विद्यते षष्ठमिन्द्रियं
ज्ञानकारणं मम । धर्मस्य तत्त्वं निहितं गुहायाम् अलभ्यं च मादृश-
जनस्य कविधर्मवित्तमात्रस्य । तथापि मे दृढविश्वासो यदेषा
काव्यारधना प्रीणयिष्यति दुर्गाशुतोषौ भक्तवत्सलौ ।

धर्मस्तु काव्यं मम नास्ति चान्यो
वृत्तै हि कालं कलयाम्यतन्द्रम् ।
गंगोर्मि-तानै रमते भृशं य-
स्तुष्टः स भूयान् मयि चन्द्रमौलिः ॥५२॥


(विचिन्त्य) देवतात्मा हिमालयो नितराम् आकर्षयति मन्मानसम्
अनुरागमिश्रितेन चमत्कारित्वेन । नगाधिराजस्य वन्दनमेव कृतमादौ
मया कुमारसम्भवे । न जाने कदा शान्तिं लभेयं तस्य तुषारस्निग्धे
पुण्यासंगे इति । अहो !—

“भागीरथीनिर्भरस्य सीकराणां
वोढा मुहुः कम्पितदेवदारुः ।
यद्वायुरन्विष्टमृगैः किरातै-
रासेव्यते भिन्नशिखण्डिबर्हः ॥”क१३॥*

(ततः प्रविशति वररुचिः)

कालिदासः ।—वररुचे, अपि सम्पन्ना ते कन्दफलमूलमृगया ?

वररुचिः । (सहास्यम्) अथ किम् । परन्तु मृगणाशब्देन विशदीभवति
ममान्वेषणस्य उद्देश्यमिति मन्ये ।



कालिदासः ।—(सस्मितम्) वाढम् । कौतुकार्थमेव भणितमीदृशम् ।
मृगयाकारिवत् तु प्रदर्शयसि त्वम् उतसाहं प्रत्युत्पन्नमतिस्त्वं च ।
तदहम् अवदं मृगयार्थीं वररुचिरिति । नाभिप्रेतो मया विप्रवरे
दोषारोपः । भवतु, कीदृशं फलं लब्धं त्वया ? मा फलेषु कदाचन
इत्यादि महाजनवाक्ये मम मनागविश्वासः सूच्यतेऽत्र । न तु
अभीप्स्यते श्रद्धाहीनत्वं कदाचन । किं ते पीनोदरा पेटिका
तिन्तिडीवदरिकासदृशैः पूर्णा फलान्तरैर्वा ?

वररुचिः ।—(सहास्यम्) वररुचे रुचिरीषच्चारुतरा । जम्बुर-रसाल-पनसैरेव
परिपूर्णा पर्णपेटिका । अपि सौरभं न लक्ष्यते भवता ?

कालिदासः ।—गन्धविषयेषु न मे सूक्ष्मेन्द्रियशक्तिस्तथा यथा स्यात् श्रवणेन्द्रिय-
ग्राह्यवस्तुषु । अपि भूयसी कुशलता तव घ्राणेन्द्रियकर्मणि ?

वररुचिः ।—न तादृशं नैपुण्यं चेत् कथं भवतः पदांकमनुसृत्य रामगिरि-
मागतः । न केनापि निर्वासितोऽहं न च कापि प्रतीक्षते मामुज्जयिन्यां
पुनर्मिलनाय विरहविधुरा साश्रुनेत्रैकवेणी वाङ्मंजुला प्रेयसी ।


कालिदासः ।—(निःश्वस्य) किं वररुचिरपि मामीर्ष्यति भाग्यविमर्दितम् ?
अहो ! सहसा स्मृतिसरण्यागता साभिमाना मंजुभाषिणी । चित्रा-
वलिवद् दृश्यते मानसनेत्रेण प्रियायाः नित्याचरितम् ।

स्मरसि वररुचे किं स्निग्धशिप्रातटान्ते

विरलविहरणाया अंघ्रिचारं प्रभाते ?

किमुत कुतुकतोषं पुष्पितं नर्मशैलं

स्मरसि च निशि तस्मिन् काव्यचर्चाभिसारम् ॥ ३॥



वररुचिः ।—वाढम् । न वररुचि हृदयहीनः कृतत्रो वा । तथापि नाहं
कातरतां गतो न च रोदिमि स्वप्नेऽपि विशालावियोगस्य हेतोः ।
कालिदासः ।—सखे, त्वमेव सुखी यतस्ते कामना परिमिता तथामावश्च स्वल्पः ।

कामनैव तनुते कनकमृगी
स्वार्चिषा हि कुहकं हृदयरमम् ।
कल्पते न छलनाय रभसिनी
तां वृणाति यदि नात्र तु मतिमान् ॥५४॥


तरुणवयाश्च त्वं न जानासि प्रणयपीडनम् असहनीयम् । परन्तु
मदर्थमेव राजसभाया आनन्दम् आदरं च विहाय बान्धवहीनं
निर्जनं वनान्तमिमम् आश्रितवान् आम्रकूटसानौ ।

वररुचिः ।—न स बन्धुहीनो महाकवि रुदारात्मा कालिदासो यस्य सखा
गुरुश्च । त्वदर्थं जीवितमपि शक्नोमि त्यक्तुं का कथा राजधानी-
समादरस्य । किमिवोक्तं त्वया कुमारसम्भवे—

“मधुश्च ते मन्मथ साहचर्या-
दसावनुक्तोऽपि सहाय एव ।
समीरणो नोदयिता भवेति
व्यादिश्यते केन हुताशनस्य ॥”क१४॥*

अनादिष्टोऽपि तव सहचरो वररुचिर्लक्ष्मणो यथासीद् रामचन्द्रस्य ।
अहो ! कुमारसम्भवरूपस्य रत्नकोषस्य अहमेव असपत्नो भाण्डारिकः !
अनेन सदृशं काव्यं न भूतं न भविष्यति ।

कालिदासः ।—आनन्दोच्छ्वासस्तव सुतरां तोषयति माम् । परन्तु एतेन



कवीनाम् अन्येषाम् अनादरः कृतो मम च सृष्टिशक्तिरवसिता इति
ज्ञाप्यते व्यञ्जना । प्रशस्तिप्रमत्त, कथं भवति मे काव्यरचनस्य
सूचनाकाल एव सौन्दर्यसृष्टे रूपसंहारः ? अद्यापि त्रीण्येव रचितानि
काव्यानि येषु एकतमं नाटकम् अन्यच्च खण्डकाव्यम् अन्यतरच्च
महाकाव्यम् । एतेभिरपि परितृप्त स्त्वम् ?

वररुचिः ।—वाढम् । परन्तु जानामि उद्भावनी शक्तिस्तव बहून्यपराणि
काव्यानि प्रदास्यति विश्वजनेभ्य इति । निर्वासनकालश्च
अत्रातीतप्रायः ।

कालिदासः ।—(नेपथ्याभिमुखम् अवलोक्य) वररुचे, पश्य पश्य खलु
वप्रक्रीडारतं प्रेक्षणीयगजमिव आश्लिष्टसानुम् अम्बुदम् ! अद्य हि
आषाढस्य प्रथमदिवसे ममान्तर्वाष्पस्य विरहाश्रुरूपेण धारापातो
भविष्यत्येव । (सहसा विचलितम्)—हा मंजुभाषिणि ! काव्या-
स्वादकारिणो रावयोर्गता हि ते दिवसा परमरमणीयाः ।


वञ्चिताः कृत्स्नवाञ्छाभि दिवसा स्तिमिराञ्जनाः ।

सञ्जाता मम शर्वर्यो ज्योत्स्नाहीना अरुन्तुदाः ॥५५॥

वररुचिः ।—न खलु न खलु रोदनं साम्प्रतं, सखे, गतप्रायं यदा निर्वासन-
वर्षम् । विलापश्च धीरस्य गीरथोपमस्य ते नितरां व्यथयति वररुचिम्
अनुचितकर्माणम् । नासीद् युक्तं मया विशालास्मृते विमन्थनम् ।

कालिदासः ।—न त्वम् अपराध्यसि मे । सखे, मेघालोके सुखिनोऽपि चेतो
भवत्यन्यथावृत्ति किं पुनः कण्ठाश्लेषप्रणयिनि जने दूरसंस्थे ।

वररुचिः ।—न शक्यामि प्रबोधवचनम् उच्चारयितुम् ।



व्यामोहपन्ने चपलात्मनीह
प्रबोधवाक्यं वदितुं यतिष्ये ।
धीरोऽप्युदात्तो यदि भाग्यदिग्धः
स्वयं न जाने किमु सान्त्वनं वा ॥५६॥

यावदहम् उटजं गत्वा भोजनव्यवस्थां करोमि ।

(निष्क्रान्तः)

कालिदासः—स्थाने खलु बररुचिना निःसंगः स्थापितोऽहम् । अश्रुपातेन
हृदयदाहं निर्वापयामि । (तूष्णीं स्थितः)

(क्षणात्यये उत्थाय नेपथ्यं चावलोक्य)—

“आलोकयति पयोदान् प्रवलपुरवातनर्तितशिखण्डः ।

केकागर्भेण शिखी दूरोन्नमितेन कण्ठेन ॥”क १५॥*


(सहसा)—दूतरूपेणागतो मेघोऽयं सुदर्शनो वारिमेदुरश्च । एनमेव
प्रेरयामि साकूतम् उज्जयिनीं प्रियासम्भाषणार्थम् ।

(कुटजपुष्पाणि दृष्ट्वा)

कलितैः कुटजकुसुमै रघ्यं रचयित्वा मेघदूतमाह्वये ।

(तथा करोति)

भोः विदुग्न्माल जलद ! पुष्करावर्तकानां भुवनविदिते वंशे जातस्त्वं
देवराजस्य च कामगतिं वार्तावह स्त्वमेव । अतो विधिवशाद्
बन्धुभ्यो विच्छिन्नोऽहं प्रार्थित्वं गत स्त्वयि । इन्द्रचापचर्चित,
सन्तप्तानां चिरशरणं त्वमेव । धनपतिक्रोधपात्रस्य मे सन्देशम्
अलकापुरीस्थितां प्रेयसीं प्रापय ।



(ध्यानस्थ स्तिष्ठति निमीलितनयनः)

“उत्पश्यामि द्रुतमपि सखे मत्प्रियार्थं यियासोः
कालक्षेपं ककुभसुरभौ पर्वते पर्वते ते ।
शुक्लापांगैः सजलनयनैः स्वागतीकृत्य केकाः
प्रत्युद्यातः कथमपि भवान् गन्तुमाशु व्यवस्येत् ॥”क १६॥*

(ततः प्रविशति वररुचिः)

कालिदासः ।—(स्वगतम्) कविसख जीमूत, त्वय्युपनीते कुवेरनगर्थां
मन्निकेतनं यदि मे दयिता लब्धस्वप्नसुखा स्यात्, तन्नूनं स्तनित-
विमुखो याममात्रं प्रतीक्षस्व । अतःपरं स्वजलकणिकाशीतलेन समोरेण
तामुत्थाप्य यच्छ तस्यै मत्कथितं सन्देशम् ।

“तामायुष्मन् मम च वचनादात्मनश्चोपकर्तुं
व्रया एवं तव सहचरो रामगिर्याश्रमस्थः ।
अव्यापन्नः कुशलमबले पृच्छति त्वां वियुक्तः
पूर्वाभाष्यं सुलभविपदां प्राणिनामेतदेव ॥”क १७॥*

वररुचिः ।—कष्टं भोः । बन्धुर्मे तन्मयः सन् विलपति ।

कालिदासः ।—(स्वगतम्)—

“शब्दाख्येयं यदपि किल ते यः सखीनां पुरस्तात्
कर्णे लोलः कथयितुमभूदाननस्पर्शलोभात् ।
सोऽतिक्रान्तः श्रवणविषयं लोचनाभ्यामदृश्यस्-
तामुत्कण्ठाविरचितपदं मन्मुखेनेदमाह ॥”क १८॥*




वररुचिः ।—(स्वगतम्) संयोगो हि वियोगस्य संसूचयति सम्भवम् ।
विरहेणापि परिवर्धते पुनर्मिलनस्य दीप्तोद्भासः । इदृशस्य महाकवे-
र्विप्रयोग-विषादे च बीजाङ्कुरवत् तिष्ठति सम्भावना नवतरकाव्यस्यैव ।
आदिकाव्यस्यापि जन्मासीत् किल वाल्मीकेः क्रौञ्चीक्रन्दनकातरस्य
महति चेतसि हिमाद्रिस्नेहच्छायाश्रितस्य । दुर्लभं खलु सुखं जगति
परन्तु न शोकः साम्प्रतं तस्य हेतोरेव ।

सुखे गते सुलभपदं महीतले
न धीमता लघुमतिभिस्तु नन्द्यते ।
दुरासदे भवति महाजनैरपि
प्रलाप्यते किमपि मनोज्ञवाचनैः ॥५७॥

कालिदासः ।—(स्वस्थो भूत्वा) सखे वररुचे, आत्मानं विस्मृतवानहं क्षणम् ।
मनसा विशालाम् उपेत्य प्रेयसीं मदीयां प्राभाषे श्लोकै-
र्मन्दाक्रान्ताञ्छान्दसैः ।

वररुचिः ।—एतेन भवतः क्लेशोपशमो जातः । अथ तूर्णमेव मन्दाक्रान्ता-
वृत्तेन काव्यमनवद्यं रचयतु सर्वार्थम् ।

कालिदासः ।—तथ्यमुक्तं त्वया । अद्यैव काव्यरचनम् आरभे, हितप्रिय-
वादिन् ! राजराजस्य अनुचरः कश्चिद् यक्षः प्रतिनिधिर्मे भविष्यति ।
उज्जयिन्याः पदं प्राप्स्यते कुवेरपुर्यालकया कल्पलोकेनेव । परन्तु
पथिमध्ये उज्जयिनी च वक्रपथेनापि अभ्रदूतेन द्रष्टव्या । सखे, महद्
दुःखमेव महाकाव्यस्य भवेत् प्रभवः एषा चिरन्तनी रीतिरिति
प्रतिभाति मे ।—



हर्षमात्रं न क्वापि कल्पते निःश्रेयसकामिनां प्रपञ्चनिवृत्तये ;
कुत्र सृष्टं फल्गोश्च फेनकात् कल्याणकनिर्भरं रसेप्सुतृप्तिकरम् ।...

वररुचिः ।—.....

तीव्रदुःखं कारुण्यहेतुकं स्फूर्तं यदि मानसे महात्मनस्तु कवेः ;
निःस्रवः स्यात् काव्यामृतक्षरो वाल्मीकिमुखाद्यथा विनिर्गतश्च पुरा ॥५८॥

(विहस्य) समचिन्तना हि महामनस्काः ! मयापि मनसि भाषितम्
इदृशमेव क्षणपूर्वम् ।

कालिदासः ।—अथ किम् । परन्तु परिहासच्छलेनापि नात्मानम् उपहसितु-
मर्हसि । न खलु दीनमानसः प्रेमपीयूषपूर्णचित्तो वररुचिः । वररुचि-
वत् भवत्सु सर्वबन्धुषु अमराखण्डरूपं धारयिष्यति वसुन्धरा ।


.. स्वर्गो रम्यः क भवति सखे कुत्र वा तत्प्रतीपो
मर्त्ये मूर्तं त्रिदिवमनिशं नारकाश्चेह वृत्ताः ।
मर्मग्लानि र्दहति मनुजान् रौरवेर्षात्रितान् हि
पुण्यप्रीति र्जनयति दिवश्चारुमत्रैव कान्तिम् ॥५९॥

वररुचिः ।—वर्षितममृतं सुमधुरवचसा ! प्रीतोऽस्मि भूयिष्ठम् अमृतस्यन्देनैव ।
आवयोराहारकालः समायातः । आगच्छतु सखिप्रियस्तावत्
क्षुण्णिवृत्तये ।

कालिदासः ।—क्व गता मे क्षुधा यावत् काव्यरचनातृष्णा मां बाधते ! नाहारं
करिष्यामि अद्य । याहि त्वमेकाकी भोजनाय । एष ते बान्धवस्या-
नुरोधो वर्षीयसश्च निर्देशः ।

वररुचिः ।—यथा निदिष्टोऽहं तथा करोमि ।

—(निष्क्रान्तः)



कालिदासः ।—नीचैर्गच्छत्युपरि च दशा चकनेमिक्रमेण । दुःखं विना न केनापि सुखमत्र लभ्यते । विरहपीडितस्य मे कदा तु सुखलाभो भवेत् दिष्ट्या !

(ततः प्रविशति सानुमती)

कालिदासः ।—(सस्मितम्)

आगच्छ वरदे देवि सानुमति सुलोचने !

वृत्तेनानुष्टुभा कुर्वे रूपस्य तव कीर्तनम् ॥६॥

सानुमती ।—(सभ्रभंगम्) कथं दीनां माम् उपहसति भवान् ? नाहं वर्यदा देवी परन्तु कृपाकणाकामा शैलदुहिता । आगताहं भवन्तं नमितुं वाणीसुतमुखाच्च काव्यविन्दुम् आस्थादयितुम् ।


कालिदासः ।—कदा प्रभृति स्पृहयसि मन्मुखसम्बन्धानि वस्तूनि ?

सानुमती ।—(लज्जां नाटयति) द्वयर्थकं वाक्यं कथं विधीयते ? पुण्याधर-
निस्सृतं काव्यरसमेव पातुमिच्छामि न तु किञ्चिद् अन्वयं
निगूढम् ।

कालिदासः ।—(आत्मगतम्) शुद्धान्तदुर्लभम् इदं वचस्तु परमसरलाया
आरप्यकायाः । (प्रकाशम्) वरानने, सरदि ते रसवृषा काम्यास्थादेन
तर्पिष्यते । नवं काव्यं रचयामि अत्रैव ।

सानुमती ।—कीदृशं काव्यं, महाकावे ? किं कुमारसम्भववद् अन्वदपि
महाकाव्यम् ।

कालिदासः ।—न महाकाव्यं परन्तु खण्डकाव्यं मन्दाक्रान्तावृत्तेन । सलील-



मन्दगतिस्तव प्रेरणां दास्यति मे । यास्यति मेघदूतो वार्तावहरूपेण
गुह्यकपुरीम् अलकां नाम ।

सानुमती ।—कथंकारं नु सन्देशं वक्ष्यति चिराजीवो नरवाच्यवंचितश्च
तोयदः ? गोरेषा वंचितेव प्रतिभाति मे, आर्य !

कालिदासः ।—नानृतम् उच्यते सानुमत्या । क्व खलु धूमज्योतिसलिलमरुतां
सन्निपातो मेघः क्व च पटुकरणप्राणिभिः प्रागणीयाः संवादार्थाः ।
परन्तु न ज्ञायते त्वया अनाप्तप्रेम्णा तरुण्या यद् विरहविधुरा जनाः
चेतनाचेतनेषु प्रकृतिकृपणा भवन्त्येव ।

सानुमती ।—नाहमद्यापि बालिकानभिज्ञा रमणी तु उद्भिन्नयौवना । भवतु,
अपि विरहतापम् आत्मनः श्लोकैर्निराकरिष्यति भवान् ? नाहं
भग्न्यहीना भवते लेशमात्रमपि चित्तोल्लासं दातुं शक्ता ।

कालिदासः ।—कथमेतत्, सानुमति लोचनलोभने ! न केवलमात्मनः परन्तु
निखिलनराणां वियोगिनां वैकुण्ठ्यं प्रकाशयामि कुवेरानुचरस्य
साहायकेन । शाश्वती वार्ता भविष्यत्येषा प्रोषितमर्तृकार्था ।

सानुमती ।—चातुरी नाधिगता मया न शक्नोम्यतः अपरेषां चतुरवाक्याना-
मर्थं ग्रहीतुम् ।—

न जाने यौवनं नीतापि शैलजा
खलानां चातुरीं छद्मानि वै तथा ।
वचांसि व्यंजनागूढानि सर्वथा
कथं वा मन्मनो भुंजीत वाङ्मुने ॥६१॥

कालिदासः ।—नैषा चातुरी अन्तर्भावप्रकाशिका । किं न जानासि कविजनो



हि अन्येषाम् अनुभूतिं प्रकटयति कल्पनाम् अवलम्ब्य इति ! यो हि मानसान्तरं विविश्य तद्भावनाम् आत्मीयां करोति स्वानुभूतिवच्च तां वाङ्मयीं कर्तुं क्षमः स एव रसिकानां चित्तेषु जनयति जनुरूप-भावम् । हृदयान्तरप्रतिबिम्बजनकत्वं हि प्रेम तत्प्रकाशनं च कवित्वमेव ।

पक्षाभ्यां कल्पनायाः प्रविशति खलु यो भिन्नहृदयं
स्वीकर्तुं चापि शक्तः तदनुभवचयं मूकलपितम् ।
सञ्जातैर्वाङ्मयैर्वै रसकरलसितैस्तैरनुभवैः
काव्यं सृष्टं कविश्च प्रणयमुखरितश्चौरकृतकः ॥६२॥


(सहास्यम्) कविस्तु भावचौर एव ।

सानुमती ।—(तित्कहास्यं हसित्वा) जानेऽहम् ईदृशेन तस्करमुख्येन हृदयं मे हृतम् अनवहिताया इति । रिक्ताहं प्रवंचिता च भाम्यमर्दिता । को नु धर्माधिकारिकः शास्ति तथाविधं परुषपुरुषम् ?

कालिदासः ।—सानुमति क्रूरंवदे ! नापहतं केनापि ते चित्तम् । परन्तु कदापि चेत् त्वया किञ्चिद् उपहतं तन्नूनं प्रत्यर्पितं सभद्रम् । कुमार-सम्भवे महाकाव्ये हरनर्मसखीरूपेण हि चित्रिता मया त्वमेव ।—

“लप्रद्विरेफं परिभूय पद्मं
समेघलेखं शशिनश्च बिम्बम् ।
तदाननभीरलकैः प्रसिद्धै-


श्चिच्छेद सादृश्यकथाप्रसङ्गम् ॥”क १६॥



सानुमती ।—शान्तं पापम् । तुच्छा मानवी न कदाप्यहं जगदम्बया
तुलनीया । परन्तु प्रणययाचमाना स्थूलदेहधारिणी न यास्याम्यहं
काव्यादर्शत्वाद् लेशमात्रेणापि परितोषम् । प्रेम्णः प्रतिदानं प्रेम एव
न तु निगूढोपहास इति मन्ये मन्दधीरहम् ।

कालिदासः ।—सुचरिते, न जातु उच्छिष्टम् उपयुज्यते उपहारत्वाय । यदर्पितम्
अन्यस्यै तन्न मदधीनम् । पुष्पचापादपि निक्षिप्तः शरो नायाति
पुन ज्यासंयोगाय । विषादस्यातो विद्यते न कारणं न च दोषारोपस्य ।
सर्वथा क्षमाहोऽयम् अनाचरितगर्हितो जनः ।

सानुमती ।—कथं तत् त्वया प्रश्रयो दत्त शिचरेण ? कथं च दर्शितानि
विविधानि स्नेहचिह्नानि ? कथं न वारितं मदागमनम् उषसि सायं
च ? किमर्थं भाषिताहं गद्गदेन वचसा पुष्पवीथिकासु तथा
निभृतदरीषु शैलशिखरेषु निर्जनवर्त्मसु च ? कस्य कृते च स्पृष्टा
मच्चूर्णकुन्तला दत्तानि च कवरे कांचनकोरकाणि कम्पितकरेण ?
कीदृशमिदम् आचरितं काव्यकीविदरत्नस्य ? अंकुरावस्थायां विनष्टे
सति प्रणयप्रसूने न सम्भवति कर्कशकरस्पर्शो न च वञ्चनदाहतापः ।
को मापयति मामकं परितापं केन च निर्व्याप्यते क्लेशतुषानलस्तुषार-
शीतलेन हस्तेन ? आदौ उत्साहिते पश्चादवहेलिते ममानुरागे
नृशंसत्वमेव प्रकटितं त्वया । का हानिः कृता मया त्वदीया
यदहम् इत्थं विप्रलब्धा विप्रकृता च ? अपि त्वं श्लोकमन्यं
रचयित्वा मां सान्त्वयितुम् उपक्रमसे काव्यविटपिनश्च नवतरफलं
प्रदर्शयसि ?—



आगते माधवे कूजनं श्रोतुकामाऽबला प्रायशः
कम्पतेऽप्याशया श्यामलाभो विहंगो यदा दृश्यते ।
कीदृशं लभ्यते श्रोत्रयो वा हृदो वा तया मुग्धया
मोदनं यद्यहो रौति तारस्वरं कर्कशः काकलः ॥६३॥


कालिदासः ।—अविचारः खलु कृतो मां प्रति ।—

स्थानकालपात्रभेदं नो जानाति मन्मथो
वश्यतां कथं नु नेष्यामि प्रेमार्तमानसम् ।
को हि प्रस्तरेण शक्नोति स्रोतांसि बाधितुं
रंहसा प्रयाति रेवासौ वातोर्मिका यदा ॥६४॥

अपि विरसवचनेन प्रीतिरभविष्यद् आदितस्तव ? आत्मन
स्त्वारूप्यं लावण्यं च उपालम्भस्व न तु बन्धुजनाद् विताडितं
कालिदासम् ।

सानुमती ।—कथं त्वां तर्केण पराजेतुं शक्यते विद्याहीनेयम् अबला ? धिक्
मम निष्फलयोवनं धिक् च मे निष्ठुरनियतिम् ! (गायति)—

हन्ति हा हन्त अनस्त्रधारिणीं
तीक्ष्णबाणेन वनान्तचारिणीं
यूथहीनां सारंगीमेव निष्करुणजालकः ।
प्राणनाशस्य भयेन रोदनं
यं स्मृत्वा तु कृतं धनुर्धनं
कुत्र यातो मन्दापीडः स दीनजनपालकः ।



रक्ष मां रक्ष पवित्रचारिणीं
पुण्यपोषाय छलात्मशासक
(साध्वसापन्नां हि) त्रायस्व मामुचितकारिणीम् ॥६५॥

(गायन्त्येव निष्क्रान्ता)

कालिदासः ।—अनार्यं नूनं कृतं मया यदेतां वनबालाम् ईदृशम् अपीडयम् ।
भास्यं फलति सर्वत्र न विद्या न च पौरुषम् ! तथापि—

चक्रम्यन्ते जलदसरसि हंसा रम्यं
वक्रं चांशु नभसि लसति सौदामिन्याः ।
इन्दोः शृङ्गं विकसति खलु कान्त्या जिह्वं
— प्रेम्णः क्रान्तिः किमिव हि कुटिला कामिन्याः ॥६६॥

हृदयव्यापारेषु नारीणां शिञ्जारिक्तपटुत्वं प्रदर्शितमधुना सरलचित्तया
शैलाङ्गनया अपि । परन्तु किमत्र चित्रम् ? मानसराज्ये मनोभवस्य
प्रभुत्वम् एकातपत्रमेव ।—

त्वमसि निखिलपा मदन मनसिज
जयसि युवमनो नयनजधनुषा ।
विशिखकृतकिणो हसति मिषरुषा
किमपि निपुणता हृदयरणसृजः ॥६७॥

(ध्यात्वा)—हा मंजुभाषिणि, न जाने कीदृशीम् अवस्थां गता त्वम्
आषाढमासे अधुनेति । प्रियतमे !




“शापान्तो मे भुजगशयनादुत्थिते शार्ङ्गपाणौ
शेषान् मासान् गमय चतुरो लोचने मीलयित्वा ।
पश्चादावां विरहगणितं तं तमात्माभिलाषं
निर्वेक्ष्यावः परिणतशरच्चन्द्रिकासु क्षपासु ॥”क २०॥*

(निष्क्रान्तः)

—इति चतुर्थोऽङ्कः—

रामगिरिवासो नाम





(ससभासद् विक्रमादित्यः)

वन्दिनः ।—(गायन्ति)—

जयतु जयतु विक्रमनृपतिः

धराधिपतिः !

समरनिपुणोऽरिशासनः

धृतशरासनः

विराजते रविसमो विक्रमे ।

जयतु हि शरणागतजनकः

यथा जनकः

कविजनसखो यशीधनः

शशकलाञ्छनः

जयाय य स्त्रिभुवनं चक्रमे ।


जयतु मुनिनन्दितो गुणिवन्दितो

मनुजरंजनो दनुजगंजनः सुरतिः !

चिरायुषा रम्यतां कृपात्मना गृह्यतां

कृताञ्जलि रेषा प्रणतिः ॥६८॥

(निष्क्रान्ताः)



विक्रमः ।—(सनिःश्वासम्) अतीतं कालिदासस्य निर्वासनगमनदिनाद् वर्षमेकम् । यदा सोऽत्र विराजते स्म तदा खलु राजसभा कविगुंजितेन भ्रमरैर्मधुचक्रवन्मुखरिता आस्त । अधुना तु मूकीभूतप्रायाः कवयो विषण्णाश्च तिष्ठन्ति सर्वे पण्डिताः । अहो ! एकस्य हि कविरत्नस्य अभावात् सान्द्रतमसावृता जाता सभामण्डली चन्द्रदीनं यथा सतारकमपि आकाशम् । गतानि तान्यस्माकम् आनन्दपूरितानि दिनानि जीवनं च वञ्चितं काव्यसुधारसास्वादनात् ।

न चकास्ति विडम्बित-काव्यरुचि-
र्न च भाति मनागपि रत्नसभा ।
कविना हि गतेन तु पुण्यगिरिं
क्व नु हन्त हृतं मम चित्तरतम् ॥६६॥

विदूषकः ।—सखे, भवता एकस्य हि रत्नस्य प्रस्थानं गदितं परन्तु वररुचिश्च कालिदासेन सह उज्जयिनीं तत्याज ।

विक्रमः ।—सत्यमुक्तं त्वया । अपि तु, मन्दारक, राहुग्रस्ते तपने ग्रहणकाले केन खलु चन्द्रस्यापि अभावस्तथा तारकाणां च उपस्थितिर्लक्ष्येते ? तथाप्यहं नितरामेव प्रीतोऽस्मि कालिदासेन सार्धं वररुचेर्गमनेन । सम्पदि विपदि च यः सहायो भवति स खलु सखा समप्राणः । तयोः सौहार्दमतीव चित्तग्राहि ।



राजद्वारे निवसति यदा कालिदासः कवीन्द्र-
स्तस्य दुःप्रत्या विलसति सभा विक्रमार्कस्य जोषम् ।
बन्धुस्तस्य प्रियवररुचि द्वेपहीनो रसज्ञः
सख्यं रम्यं समहृदययो दुर्लभं मर्त्यधाम्नि ॥७०॥

विदूषकः ।—तथापि द्वौ निर्वासितौ नियतिक्रूरतया ।

विक्रमः ।—काठिन्यम् आश्रितं मया तत्काले । अत्र च मे प्रियदुहिता
मंजुभाषिणी यौवनेऽपि सर्वाभराणि अपास्य वैराग्यशोभि काषायं
धृतवती । मलिनं वदननलिनं तस्याः भृशं व्यथयति मे कृत्स्नहृदयम् ।
तथापि न मन्ये मदाचरणं विचारमूढमासीद् इति ।

— यथा कीटकैस्तु प्रभिन्नेऽरविन्दे
न देवार्चनायां गृहीतं तदर्हैः ।
अपत्ये प्रयाते तथा दौर्मनस्यं
परित्यज्यते तत् सदार्येण पित्रा ॥७१॥

क्षपणकः ।— कदापि न भवता नयाधीशेन कृतोऽन्यायः । आत्मनः कर्मणः
फलं सर्वैरुपभोक्तुं युज्यते ।

धन्वन्तरिः ।—अथ किम् । अपि तु कालिदासविरहेण भवतो हृदये जाता आधि-
रेव । नैषा आयुर्वृद्धिकारिका । अतो विस्मरणम् आश्रयतां, महाराज !

विक्रमः ।— तदात्मानमपि विस्मरेयम् ।

विदूषकः ।—मोदकादीनां मिष्टान्नानां महाभोजो यदि आयोज्यते तन्महा-
राजस्य मनो विषयान्तरे मग्नो भवेत् । रसनामोदश्च रसत्वेन चित्तं
नितरां प्रीत्वा सन्तापनाशाय प्रभवति ।



विक्रमः ।—यो वै वैद्यः स वै आरोग्यकल्पः ! अपि तु विषयेऽस्मिन् वैद्य-
राजेन धन्वन्तरिणा किं निदानं विधीयते ?

धन्वन्तरिः ।—न खलु मोदकाशनम् । महामनसे न तथा रोचन्ते मोदकानि
यथा मन्दारकाय नामौदरिकाय । विसदृशसंयोगः संघट्टमेव जनयति
स्वास्थ्यहानिं चावाञ्छनीयम् । परन्तु मृगया दिग्विजयो वा नूनं
करिष्यति हृदयविनोदम् आधिनाशं च । अपि च—

राजन्यानां प्रमोदाय चार्तिनाशाय शर्मदः ।


विग्रहो नितरां श्रेयान् मृगयादेरिति स्मृतेः ॥७२॥

विक्रमः ।—नाहमधुना उत्सहे मृगयाव्यसनाय । तद् दिग्विजययात्रैव सूच्यते
सर्वथा ।

क्षपणकः ।—उभयं तु प्राणिनाशकारकम् । अतः कृपार्णवेन विक्रमार्केण
परिहार्यं मन्ये । अपि च मानववधात् पशुहन्नं वरम् ।

अमरसिंहः ।—कथमेतद् उच्यते ? प्रवलपराक्रमो विक्रमादित्यो नाद्यापि
सन्न्यासम् अवलम्बितवान् । चिरं चेत् तरवारिः कोषबद्धस्तिष्ठेत्
तत्तस्य धारा मालिन्यमेति । अरातिवेष्टितश्च अवन्तिदेशोऽयम् ।
विशालापुरी राजधानी तथा रिपुचरैः समाकीर्णा मक्षिकाभि र्यथाम्र-
फलं सुपक्वम् । धर्माहवे शत्रुनिधनं परमपुण्याय कल्पते न तु कल्मष-
कर्मणे । अतोऽहं ब्रवीमि राजेन्द्रेण दिग्विजयाभियानम् एव
क्रियतामिति ।

वराहमिहिरः ।—साधु साधु अमरसिंह शौर्यकेशरिन् ! दैवमनुकुलम् इदानीं
विक्रमं प्रति, पौरुषं च तम् आजन्मन आश्रितम् । दैवपौरुषेययो-



र्मणिकांचनयोगे सति को बाधते नु उज्जयिनीदैवतम् ? दिग्विजय-
परिक्रमा नूनं शुभं विजयं च दास्यति । नास्त्यत्र सन्देहलेशोऽपि ।
विक्रमः ।—सेनापते वीरसेन, तत् क्रियतां सत्वरं पर्याप्तम् आयोजनं
रणयात्रायाः ।

सेनापतिः ।—यदाज्ञापयति देवः । शरत्कालः समायातो यो युद्धाभियानाय
प्रशस्तः । पूर्णव्यवस्थां करोम्यंजसा चतुरंगसेनाभिः । दिग्विजये
समाहिते यास्यति श्रीमन्महाराजो राजचक्रवर्तित्वम् । मन्त्रये शीघ्रं
रणविशारदैः साकम् । सर्वत्र विजयतां विक्रमधर्मा विक्रमार्कः !

(निष्क्रान्तः)

शंकुः ।—रत्नाकरो विक्रमो न तु केवलं कविजनानाम् आश्रयः शूरसेनान्यामेव
च नेता । कः शक्यति तं वारयितुं महाघोरे विग्रहे अनीकिनीवेष्टितमपि ?

अवन्तिकानाथो रत्नकण्ठो दुर्जयविक्रमार्को
रणांगनं यावत् सम्प्रयातो दीप्तमयूखमालः ।
विलीयते तावन्नूनमाजौ द्राङ् मृगतृष्णिकावत्
प्रलम्बिता छाया व्यूहरूपा शत्रुदलैः करालैः ॥७३॥

घटकर्परः ।—दिग्विजयान्ते राजसूयक्रतुं किं करिष्यति राजाधिराजः ?

वेतालभट्टः ।—अश्वमेध एव न तु राजसूयः क्रियेत विजयानन्तरम् । यज्ञाश्वो
यास्यति सर्वासु दिक्षु । यस्तु वाजिनम् अवरोत्स्यति स एव समूलघातं
हन्तिष्यते प्रचण्डाहवे । अश्वे च राजधानीं प्रत्यायाते यज्ञोऽनुष्ठातव्यः ।

(ततः प्रविशति वररुचिः)

वररुचिः ।—अभिवादये राजचक्रवर्तिनम् । जयतु कविजनवल्लभः !



विक्रमः ।—भोः वररुचे ! अपि ते कुशलम् ? दैवप्रेरितोऽसि एव त्वमधुना ।

कुत्र खलु तिष्ठति सखा ते महाकविः कालिदासः ?

वररुचिः ।—अपि महाराजः स्मरति कविश्रेष्ठं निर्वासनदण्डितम् ? दण्डकाले
दिष्ट्यातिक्रान्ते पुनरागत स्तत्रभवान् विशालानगरीं सौजन्यविशालाम् ।
तिष्ठति रहसि स दीनकुटिरे काव्यरचनलिप्तः ।—

निर्वासनान्ते प्रत्येति दीर्णहृदयो राजते चोज्जयिन्याम्
अज्ञातवास स्तस्यात्र पर्णकुटिरे पेशलातिथ्यशीले ।
विस्मर्यतेऽहो वित्तेश्वरस्य महती क्रूरता चित्तदीना
दृष्ट्वा महत्त्वं रिक्ताश्रितं चिरधृतौ मालवानां नगर्याम् ॥७४॥

विक्रमः ।—कथमेतत्, वररुचे ! मालवाधिपो न कदापि कार्पण्यदोषोपहतः ।
वद भटिति वद कुत्र विराजते कविप्रवरः । इच्छामि तं संयातु-
मद्यैव ।

वररुचिः ।—न प्रकाशितव्या मया तदावासवार्ता विना तस्यैवानुमतिम् ।

विक्रमः ।—नेदं युज्यते त्वयि, वररुचे, नित्यप्रियकारिन् ! अयमहम्
उज्जयिनीपति रादिशमि त्वां तदवस्थानोदन्तदानाय । न पाल्यते
ममाज्ञा मामकेन रत्नेनापि ?

वररुचिः ।—प्रजावत्सल, भवतैव विहितमेतद् यत् सर्वेऽपि स्वसद्गानि स्वच्छन्दं
स्थातुं शक्नुवन्ति । कुत्रावसरो नियमलंघनस्य येन केनापि का कथा
पुनः स्वयं नियन्तुरेव ?

नियमलंघनं कर्तुं नियन्ता चेद् व्यवस्यति ।

धर्मस्य केतनं केन मन्यते रथलाञ्छनम् ॥७५॥



विक्रमः ।—अतिक्रमाश्च सन्ति निखिलनियमानां प्रमाणीक्रियन्ते च ते तैरेव । परन्तु न जातु काङ्क्ष्यते मया तद्वार्ता तत्पीडनाय अपिच संवर्धनाय हि । अतः खलु ममानुरोधः पालनीय एव ।

वररुचिः ।—अत्र विषये कालिदासस्यैव अभिमतं लक्षणीयम् । शिरसि धारयामि तवादेशं सदैव । न कुप्यतां मह्यं महाराजेन नीतिज्ञेन इति मे सनिर्वन्धोऽनुरोधः ।

विक्रमः ।—न जानासि किं यन्मम चरा भ्रमन्ति सर्वत्र रात्रिन्दिवं संवादा-
हरणाय ?

निगूढतमानपि सन्देशचयान् विमूढ

कर्णेजपा मे सर्वत्र गन्तुकामाः ।

प्रवातसमाः खलु सौगन्ध्यमिवाहरन्ति

कुत्राधिसेते गुप्ताः स राजदृष्टेः ॥७६॥

परन्तु तवापचेष्टनं नियतम् असाम्प्रतम् ।

वररुचिः ।—किं करिष्यसि महाकवे वार्तया ? स खलु काव्यरचनमग्नौ
वाह्यज्ञानरहितश्च । अपि च न रोचते तस्मै राजानुग्रहः ।


सूर्यभासा दिनं यद् गतं क्रन्दसीरञ्जनं

वर्षणाद्रं तथा पुष्कलं सेन्द्रचापाभ्रितम् ।

दुःखसान्द्रं तमो हन्यते येन चित्तांशुना

चन्द्रकान्त्यै न वाञ्छा तयोः स्थास्रवे वा न वा ॥७७॥

क्षम्यताम् एष वचनोच्छ्वासः । नाभिप्रेतो भवन्तं प्रति स्तोकेनापि
अनादरः ।



विक्रमः ।—निष्करुणं गर्हितं च वाक्यमिदम् । अप्येतत् तव स्ववाच्यम् उत
त्वन्मुखेन कालिदासभणितम् ?

वररुचिः ।—रूढा वाङ् न भवेत् कदापि कालिदासस्य न च तेनावमन्यते
भवान् । मन्मुखाच्च महता दुःखेनैव स्यूतम् एतादृशं वचनम् ।
नेष्यते कदापि मया रत्नाश्रयस्य विगर्हणम् ।

विक्रमः ।—मम रोषाग्निश्च परमविषादान् मन्दीभूतो नीचेत्...

वररुचिः ।—अनुत्प्लोऽहं भूयिष्ठं, महाराज दाक्षिण्यभूयिष्ठ ! क्षम्यतां बन्धु-
स्नेदाद् भवत्प्रश्रयाच्च विनिर्गतं रूढं वचः ।

विक्रमः ।—एतच्च विचिन्त्यतां यत् कालिदासोऽपि मेऽपराध्यति स्म ।—


स्वाधिकारप्रमत्तो यः शिक्षादानच्छलेन हि ।

मनोऽहरत् स्वशिष्यायाः कुत्र तेन समः शठः ॥७८॥

वररुचिः ।—राजन्, मार्जनां भिक्षे वाचालतायाः । परन्तु कालिदासो न
मन्यते आत्मानम् अपराधिनम् । नासीत् स स्वाधिकारप्रमत्तः ।
राजदारिकां काव्यरचनाविषये पारदर्शिताम् अनयदेव । प्रणय-
व्यापारेषु च हृदययुगलं राजाभिरुचिं नापेक्षते । तदवाञ्छनीयं स्यात्
धनगर्वितस्य न तु कदापि गर्हितम् ।

विक्रमः ।—भवतु, व्यथितोऽहं भृशम् । क्व तिष्ठति स आत्मगौरवस्फीतः ?

वररुचिः ।—विनयावनतो गुरुजनान् प्रति परमश्रद्धाशील एव कालिदासः ।
सन्तप्तः सन् विराजते कस्याश्चिन् मालिन्याः गोहे । उटजांगन-स्थिते
मालंचे आराधयति च वाग्देवीं नित्यनवकाव्यांजलिना । रचितं तेन
खण्डकाव्यम् अपूर्वं मेघदूताख्यम् । लिखन्नास्ते कुमारसम्भवं महा-



काव्यम् । परन्तु मालिनीसख्या विरूपां समालोचनां श्रुत्वा न समाप्तिं नेष्यति तत्काव्यम् ।

विक्रमः ।—कथमेतत् ? अपि माल्यरचयित्री काव्यकलाया योग्या विचारिका ?

वररुचिः ।—को ज्ञातुं शक्नोति तस्याः काव्यविचारशक्तिं भूयसीम् । जगत्पित्रोः

रहःलीलावर्णनं न कदापि कर्तव्यम् इति उक्तवती सा । कालिदासश्च

लज्जया काव्यसमापनाय न चेष्टते । अहमपि तस्या विचारस्य

औचित्यं प्रशंसयामि । महाकाव्यं कुमारसम्भवं स्थास्यति चिरासम्पूर्ण-

मेव । तथापि पश्यामि नात्र विषादकारणम् ।—

कलापूर्णश्चन्द्रो भवति त्रिलोककान्त-

• स्तमिस्राच्छन्नाया रजने रपास्य दैन्यम् ।

तथाप्युल्लासो हि क्रियते जनेन नित्यं

तृतीयावालेन्दु मधुरो यदा तु दृष्टः ॥७६॥

विक्रमः ।—किमन्यत् काव्यं रचयन्नास्ते स इदानीम् ?

वररुचिः ।—विक्रमोर्वशीयं नाटकमपि रचितं यस्मिन् उर्वशीपुरुषरवसोः प्रेम वर्णितम् ।

विक्रमः ।—कथमेतादृशं नामकरणम् ? अस्ति किं तस्मिन् विक्रमनामा कश्चन नायक उपनायको वा ?

वररुचिः ।—(सस्मितम्) न कश्चिदस्ति विक्रमो नाम्ना । विक्रमेणैवार्जिता दयिता उर्वशी इति व्यंजना अभिलष्यते । महाराजस्य विक्रमार्कस्य नाम प्रति इर्णितम् अस्ति चेति मन्यन्ते अलंकारशास्त्रज्ञाः ।



विक्रमः ।—(सनिश्वासम्) अहो न विस्मृतोऽयं क्रूरकर्मा प्रेमाकरेण महा-
कविना । तत् कथं न सम्भाषे तम् ?

वररुचिः ।—कवेरनुमतिं लब्ध्वा पुनरेष्यामि महाराजसमीपम् ।

(ततः प्रविशति मंजुभाषिणी)

मंजुभाषिणी ।—(विक्रमं प्रति) नमामि महाभागम् ।—(जनान्तिकम्)
आर्य वररुचे, कुतो भवानागतः अकस्मात् ?

वररुचिः ।—(स्वगतम्)—


“भर्तुर्मित्रं प्रियमविधवे विद्धि मामम्बुवाहं
तत्सन्देशैर्द्वयनिहितै रागतं त्वत्समीपम् ।
यो वृन्दानि त्वरयति पथि श्राम्यतां प्रोषितानां
मन्द्रस्निग्धध्वनिभिरबलावेगिमोक्षोत्सुकानि ॥”क२१॥*

मंजुभाषिणी ।—कथं भवान् तूष्णीमास्ते ? किमहमपि जातानादरणीया
त्वद्बन्धुजनस्य निर्वासनस्य हेतोः । को दोष आसीन्मम ?

वररुचिः ।—क्षम्यताम् अधमोऽयम् । भवतो म्लानकान्तिदर्शनाद् अहमपि
आत्मविस्मृतोऽभवं विभूढश्च । आवयो निर्वासनदशा हि विगताधुना ।
रामगिरिस्थात् सीतापदरेणुनूताद् आश्रमाद् द्वावपि समायातौ
उज्जयिनीम् ।

मंजुभाषिणी ।—सत्वरं कथय क्व तिष्ठति सखा ते कालिदासः ।

वररुचिः ।—अलमुत्कण्ठया । नगरोपान्ते पुष्पिताग्रानाम्न्या मालिन्या भवने
वर्तते शापमुक्तो महाकविः ।



राहुग्रासविमोचनस्य परतश्चन्द्रो हि भास्वत्तरो
लीनांकस्तनुते करं सुललितं नीलाम्बरानन्दकम् ।
शापान्ते कविकालिदास उदितो ज्योति स्तनोत्यालये
काव्यानां च तथा सुरोचनतया कुर्वन्मनोह्लादनम् ॥८०॥

मंजुभाषिणी ।—(स्वगतम्) हा मे मन्दभाग्यम् !


कोकिलो नव्यरसं लिप्सु नित्यं प्रमत्तचित्तो
मंजरीश्चुम्बति पर्याप्तं कम्पा मधुद्रुमस्य ।
मोदते प्रेमपरागे नो दीनः स्वनैकचित्तो
हा पिकं निष्ठुरकर्माणं हा हन्त मे कविम् ॥८१॥

भवंतु । (प्रकाशम्)—का च वार्ता वाहिता एतत्सभामण्डले
परभृतबान्धवेन ? यायावरवृत्तेः स्थिरनिकेताध्यसनं सर्वेषां प्रीतये
एव कल्पते ।

वररुचिः ।—कामं मधुप इव रसग्राही सखा मे न तु भ्रमरस्य यायावरवृत्ति-
रवलम्बिता तेन शीलवसुना । तत्कामनाया अरुन्धती एकैव वर्तते ।

मंजुभाषिणी ।—(लज्जां नाटयति) अपि त्वदात्मजनेन प्रार्थिभ्यो दर्शनं
दीयते ?

वररुचिः ।—सर्वान् अर्थिनः प्रति स सदैवानुकूलः, का कथा आत्मीयजनस्य ।
तस्यैव वरदात्री मधुरवचना अस्मिन्नेव नगरे विद्यते । विफल-
मनोरथोऽपि न कदाच स हीनम्मन्यतां गच्छति । उक्तं तेन हि
मेघदूते काव्ये—याच्ना मोघा वरमधिगुणे नाधमे लब्धकामेति ।



मंजुभाषिणी ।—(सस्मितम्) मेघदूतः खपुष्पस्य समगोत्रः स्यात् । तथापि किमिव हि मधुरम् ईदृशं कविकल्पनम् ! मेघवाहितः सन्देशोऽपि कासांचिन् मोदनाय भवत्येव ।

शोकार्ता रहसि यदा हि साश्रुनेत्रा
रोदन्ती स्मरति विवासितप्रियास्यम् ।
नूनं सा विवरिषतीह मुग्धचित्ता
वार्तादं कपिमनिलं तदाम्बुदं च ॥८२॥

विक्रमः ।—वत्से मंजुभाषिणि, गच्छामि स्वयं यावत् कालिदासस्य अभ्यर्थनाय । दिग्विजयाभियाने च पार्श्वगो भवेन्मम स महाकविः । रणावसरे काव्यविनोदेन जनयिष्यति परानन्दम् ।


मंजुभाषिणी ।—(विषण्णम्) अद्यापि नावसित स्तस्य पथिचारः ?

विक्रमः ।—(सविषादं सस्मितं च) भवतु, वररुचि दास्यति मे संगं न तु कालिदासः । तेनाहृतः समाचारो दिष्ट्या भवेदुपचारो नवकाव्यस्य कालिदासकृतिनः ।

मंजुभाषिणी ।—उक्तमेकदा महाकविना महाभारतस्य शकुन्तलाकाहिनीम् अवलम्ब्य किंचन नाटकं दाशरथे श्रितम् आश्रित्य च महाकाव्यं रचयिष्यामीति ।

वररुचिः ।—तस्य नित्यनवरचनोन्मेषा प्रतिभा देदीप्यते नियतं स्थानकाल-योगेन साहायकेन । कालिदासभारती भास्यति यावच्चन्द्रदिवाकरम् ।

मंजुभाषिणी ।—पततु सचन्दनपुष्पं तव स्मितानने साफल्यं यातु च भविष्य-वाणी रसिकरञ्जनाय एव । दूरात् पश्यामि तस्य मनीषादुग्रतिम् अर्चयामि च लोकोत्तरप्रयासं कल्याणदायकम् ।



विक्रमः ।—वत्से, अद्य प्रभृति नास्ति बाधा ते कालिदासदर्शनार्थं गमनस्य ।

मंजुभाषिणी ।—(स्वगतम्) दर्शनमात्रम् अवशिष्टं मदर्थम् इति मन्ये । समाप्तः

खलु मया सह काव्यालोचनस्य पर्याप्तावकाशः । तिरोहितं च व्यलीकं

व्यवक्रोशनं हर्षजनकम् । खण्डिताहं कथं सभाजये परासक्तं दयितम् ?

विक्रमः ।—कन्यके, किमर्थं वाचं न मिश्रयसि मद्बचसि ? भूयिष्ठं विषयान्तरे

निहितं मनस्ते भवेत् । अथवा कुप्यति मे अधुनापि साभिमाना दुहिता ?

मधुरं लपति लोलं च गायति

विहरति काव्यमालञ्चे मंजुभाषिणी या ।

मलिनं हसति मौनेन सम्प्रति

किमिव हि छद्मकोपाया मंजुलं न तस्याः ॥८३॥

मंजुभाषिणी ।—(सहास्यम्) अलं व्याजस्तुत्या पितः ! एतादृशं माधुर्यं

ममास्ति चेत् कथं सर्वे बान्धवा मत्तो विप्रकृष्टाः ? मा ब्रूयात् सत्यम-

प्रियम् इति महाजनवाक्ये न विश्वसिमि अतो मे दौर्भाग्यम् । प्रियजनं

च नाप्रियीकर्तुं शक्नोमि यस्मात् कारणात् मे परितापः संजातो

मर्मदाहकः ।

विक्रमः ।—प्रागाधिके, मा गमः कातरत्वम् । गतस्ते चिराय विषादकालः ।

हितं मनोहारि च करिष्यामि ते किञ्चन । स्वयंवृतायाः शुभपरिणयो

भवेदविलम्बितम् ।

भारत्या वरपुत्रो यः कालिदासो महाकविः ।

तस्यैव योग्यभार्या स्यात् सर्वथा मंजुभाषिणी ॥८४॥

मंजुभाषिणी ।—(सलज्जम्) गच्छामीतः तात !

मनसा चिन्तितं यत्ते वचसा च प्रकाशितम् ।

तद्वा न वा करोष्यार्यं निदेशस्ते विधिर्मम ॥८५॥

(निष्क्रान्ता)

विक्रमः ।—(सस्मितम्) प्रगल्भा मे दुहिता जाताकस्माद् व्रीडाशीला
कमनीया ।

अमरसिंहः ।—किमत्र चित्रं, महाभाग !—

साहसिका स्वभावतः प्रायः कार्यतेऽप्रगल्भा

प्रगल्भा तु परिणयकाले लज्जायाः पुत्तली ।

स्वल्पवचा हि वाक्पटुर्जाता जल्पिका च मूका


विचित्रा गतिरहह नार्याः प्रेमाक्तायाः सदा ॥८६॥

विदूषकः ।—विवादादय उत्सवाः परमरमणीयाः । नृत्तगीतकलरवमुखराणि
भवन्ति निलयानि दीयतां भुज्यतां चेति वचांसि भोजसभासु
प्रीणयन्ति कर्णौ जठरं हृदयं च । बान्धवोऽप्यहम् अत्र न केवलं
कुलम् अपिच मिष्ठान्नभूरित्वं वरयिष्ये ।

धन्वन्तरिः ।—विदूषकवर, नोदरव्यसनं शरीरकुशलाय कल्पते ।

विदूषकः ।—किं न जानीम इदं वैद्यराजप्रसादात् सर्वेऽपि वयम् ? परन्तु
पद्मवने मत्तमातंग इव खलु आर्यो धन्वन्तरिः । आनन्दकल्पनार्चिरपि
म्लानीकर्तुं नितरां चेष्टते नरीनृत्यते च परिणामविभीषिकायाः सान्द्र-
तमसि । नैतत् साम्प्रतं प्रथमरत्नस्य ।

धन्वन्तरिः ।—गणनायां प्रथमोऽपि नाहं कदापि रत्नप्रथमः । तथापि वचनीयं
मया यदा उपायश्चिन्त्यते तदा अपायोऽपि स्मर्तव्य इति । को



वारयितुं शक्यते तथा मन्दारकं मोदकभोजनाद् यथा पतंगान्
वह्निग्रासपतनात् ? मया तु केवलम् आत्मनो विधानम् उच्चार्यते ।

क्षपणकः ।—अपि विस्मृतमिदं त्वया, मन्दारक, यद् अवसिते शुभोत्सवे
दिग्विजययात्रां करिष्यति महाराजः ? नर्मसखेन त्वया तस्यैव
अनुगमनं छायेव क्रियेत ।

विदूषकः ।—वाढम् । नापेक्षते मन्दारको विषयेऽस्मिन् यस्य कस्यचिदपि
निर्देशम् ।

मार्तण्डो विद्यते यावद्वियति
मिश्रान्नं वर्तते चास्मिन् जगति ।
राजेन्द्रे त्वाह्वं घोरं विशति
मन्दार ! तेन वै सार्धं चलति ॥८७॥

(सर्वे हसन्ति)

विक्रमः ।—साधु साधु मन्दारक प्रियवयस्य ! परन्तु यत्र यत्काले वा मोदकं
न स्थास्यति तत्र तदा च त्वमपि त मत्सहायो भवेः ?

विदूषकः ।—न खलु कर्तव्य एतादृशोऽनुमानो मद्रचितात् श्लोकात् । शब्द-
वृत्तिस्तु न केवलं पदपदार्थसूचना परन्तु लक्षणा व्यंजना चैव शक्ति-
रूपे हि गण्येते ।

घटकर्परः ।—अहो मिश्रान्नप्रियोऽपि विदूषको वैयाकरणप्रवर इति प्रमाणित-
मय । जयतु वाङ्मधुमंजुलो मन्दारको भाट्टः !

अमरसिंहः ।—हास्यरसवेत्ता आलंकारिकश्च मन्दारक स्तर्कचुंचुः ।

विदूषकः ।— मूर्खोऽपि पण्डितम्मन्यः पूजां लभेत सर्वतः ।

विद्याविभूषितश्चाहो मूर्खायते विदूषकः ॥८८॥

शंकुः ।—रत्नमण्डलसूर्यस्य प्रियसखो विदूषको रसज्ञो भवेदिति किमत्र चित्रम् ।

विक्रमः ।—(सस्मितम्) बन्धुगुणस्वीकृति भृंशं तोषयति माम् ।

प्रीत्यै सर्वे सदसि कविजनाः

संगच्छन्ते ललितरसरतान् ।

कुत्रासूया किमपि न कलहं

भृंगैस्तुल्यो गुणिनिचय इह मे ॥८९॥


मन्दारकस्य वाक्यकुशलताया गुणकीर्तनेनैव समाप्यताम् अद्यतनसभा-
कार्यम्, विदग्धमण्डलि !

सर्वे ।—(युगपत्) विजयतां महाराजो गुणिनिधि महासूरिः !

(निष्क्रान्ताः सर्वे)

इति पंचमोऽङ्कः

—प्रत्यावर्तनं नाम—





(पथिपार्श्वे वृक्षवेदिकायाम् उपविष्टा नागरिकाः)

कार्तिकः ।—भोः गणेश, मधुरोऽयं प्रदोषकालः स्मारयति माम् उपस्यन्तरम् ।
महानासीद् उत्सवो राजकन्याया मञ्जुभाषिण्या उद्वाहकाले । राजन्या
आगताः सर्वदेशेभ्यो नगरीमुज्जयिनीं राजसूयक्षेत्रमिव । सायमभवन्
नगरी इन्द्रजालसृष्टा कल्पपुरीव दुर्गतिमालाशोभिता ।

गणेशः ।—अप्येतन्मया न विदितम् ? अन्योऽपि सन्नहं भूरिभोजनेन परमां
तुष्टिमगच्छम् । परन्तु आवधिर स्त्वं न विशदेन संगीतं श्रुतवान्,
कार्तिक !

कार्तिकः ।—गीतिरसो मया न सेवितः परन्तु नृत्यदर्शनेन नयनयो स्तृप्तेः
पारमगच्छम् । दिव्यांगनासमाः रमण्यो नानाविधैर्नृत्यै रलोक-
सामान्येन चांगलावण्येन सर्वान् व्यामोहयन् एव ।

गणेशः ।—गन्धर्वान् किन्नरान् च ये पराजेतुं शक्नुवन्ति तादृशा गायका
गायिकाभिः समं गीतपरिवेशनेन मर्त्यपुरीं वैजयन्तम् अकुर्वन् एव ।
अहो द्वे वर्षे गते तथापि स्मरामि गीतांशं श्रुतिमुखं मनोहरं च ।

न तत् प्रांगणं यन्न तोरणमण्डितं
न तत् तोरणं यन्न किन्नरसंश्रितम् ।
न कोऽपि किन्नरो यो गायति न सुस्वनैः
न गीतकं समुत्थं तेन यदि निक्वणैः
नराणां मनो योषितां च न रंजितम् ॥६०॥

फाल्गुनी ।—किमिदं संगीतं कालिदासेन रचितम् ? श्रूयते हि तस्य रसनाग्रे
सरस्वती तिष्ठतीति ।

गणेशः ।—न महाकविना परन्तु केनचिद् अज्ञातनाम्ना कविना । विक्रमस्य
प्रसादात् काकोऽपि कोकिलायते का कथा कस्यचिद् द्विजान्तरस्य ।

वासवः ।—अण्यधुना कालिदासेन अभिज्ञानशकुन्तलनामकं नूतनं नाटकं
रचितम् ?

गणेशः ।—अथ किम् । काचिद् जनश्रुतिश्चागता मत्कर्णम् । आकर्णयन्तु सर्वे—

“कालिदासस्य सर्वस्वमभिज्ञानशकुन्तलम् ।

तत्रापि च चतुर्थोऽङ्को यत्र याति शकुन्तला ॥”

फाल्गुनी ।—कामम् अभिज्ञानशकुन्तलम् अनवद्यं नाटकं तस्य तु नैतत्
सर्वस्वम् । निर्वासनकाले रचितं मेघदूतम् अपूर्वं मधुकोषं मन्ये ।
महाकविरेव तस्य नायको विरहितो यक्षो यो दूतकल्पं नीरदं प्रिया-
सकाशं प्रेषयामास । विषादाप्लुतं संगीतमेव मधुरतमं भवेन्नित्यम् ।

वासवः ।—अवज्ञातं त्वया कुमारसम्भवं महाकाव्यम् । तत्तु विचित्रालेख्यपूर्णं
प्रेमगुंजनमुखरितं च ।

फाल्गुनी ।—केचिद् वदन्ति कालिदासेन देवमाहात्म्यं लघूकृतं काव्ये
तस्मिन् ।

वासवः ।—नैवम् उच्यताम् । देवते मानवरूपे वर्णयित्वा कालिदासो देवानां
तथा मनुष्याणां च गौरववर्धनमेव करीतिस्म । न स सुरो योऽज्ञात-
चरितो वर्तते न च स मानुषो यः पश्चादीन् नातिक्रामति । देवानां
तथा पशूनां मध्ये स्थापितो नरो जन्तुभावं विहाय लभेतामृतत्वम्
इत्येव विधातु राकांक्षा मन्यते मया ।

गणेशः ।—शृणुत लोकप्रवादम् अतीव चित्ताकर्षकम्—

वाल्मीकेरुपमावर्चो

व्यासस्य चार्थगौरवम् ।

भासे तु पदलालित्यं

कालिदासे त्रयो गुणाः ॥६१॥

फाल्गुनी ।—श्लोकेऽस्मिन् महाकवि रश्मिघोषस्तु सम्यगवहेलितः । सौगतस्य
पदमाधुर्यम् अतिशयेन मनोहरम् उपमा च तडित्प्रभावत् चमत्-
कारिणी । श्रूयतां श्लोकान्तरम् अत्र विषये ।—

वाल्मीकेरादिकवेर्यथा कल्पनाप्रांशुतोपो

माधुर्यं चार्जवमाश्रिते स्वल्पभाषे हि भासे ।

सालंकारां खलु भारतीं नौति बौद्धाश्चघोषः

सर्वं काव्याकृतिमण्डनं पुंजितं कालिदासे ॥६२॥

वासवः ।—न कदापि कालिदासेन पूर्वसूरयोऽवमन्यन्ते । प्रथमनाटके मालविकाग्निमित्रेऽपि धावकसौमिल्लकविपुत्रादीनां प्रथितयशसां स भूयसीं प्रशंसाम् अकरोत् । परन्तु सर्वे वयं विजानीमः व्यासवाल्मीकि-समो महाकविरेव कालिदासः ।

कार्तिकः ।—कीदृशो मन्यते वक्ष्यमाणः श्लोकोऽयम् ?

तोयजेषु पद्मं नगरी-विशाला
पावनेषु गंगा नृपतीश-रामः ।
कामिनीषु कुन्ती पुरुषेषु भीष्मो
नाटकेषु भासः कवि-कालिदासः ॥६३॥

वासवः ।—नारुचिरः प्रयासोऽयं परन्तु अस्मिन् त्वदीयः स्थूलहस्तावलेपो मनाग् दृश्यते । किं त्वं माल्यरचनावसरे काव्यकण्डूयनमपि करोषि ?

कार्तिकः ।—(सस्मितम्) रसमक्षिकया दष्टस्य काव्यज्वरो जायते । कुत्र च पुष्पाणि येषु कतिपयानि कीटोषितानि भृङ्गदष्टानि वा न भवेयुः ?

काव्यमक्षिका यदा करोति दंशनं सखे
जायतेऽञ्जसा ज्वरस्तदा हि चित्ततापनः ।
नास्ति शीतलं पयस्तथैव नास्ति चन्दनं
येन शम्यते ज्वरो निदानमत्र छान्दसम् ॥६४॥

फाल्गुनी ।—(सस्मितम्) नास्ति नः सन्देहलेशो वा । किं न ज्ञातं युष्माभिर्यदेकदा महाकविः कालिदासः कस्यांचिन् मालिन्याः कुंज-कुटीरमध्यास्त काव्यचर्चां चाकरोत् तया सह ?

गणेशः ।—कुत्र माल्यरचनस्य काव्यरचनस्य च विरोधः ? क्षीणश्रुतिरपि



माल्यकारः कार्तिको नवरसान् उपभोक्तुं काव्यसर्जनं च कर्तुं
पारयति ।

कार्तिकः ।—सा मालिनीसज्जना मयेव परिणीता ।

वासवः ।—साधु साधु कार्तिक ! कालिदासोऽपि यत्र पराजित स्तत्र जयमाल्यं
लब्धं त्वयैव ! या रमणीमनोरमणा गूढैषणा सा चानुरी चातुरी ।
अतस्ते चातुर्यमतीव युक्तमेव । जयतु चतुरचूडामणि मयूरवाहनः
कार्तिकेयः षण्मुखः । देवसेनापतिश्च वाग्मितमो देवतानां नास्ति
द्वितीयः षडाननो येषु । वाक्यबाणैरेव जीयन्ते तेन दैत्यदानवगन्धर्वा
यक्षराक्षसपिशाचाः ।

षण्मुखो वाक्यवीरः स्याद् देवानां संसदि ध्रुवः ।

ओष्ठमौर्वीविनिक्षिप्तै द्विषो हन्ति शिलीमुखैः ॥६५॥

कार्तिकः ।—(सक्रोधम्) न पश्यामि वाचाटतायाः कारणं त्वयि । स्कन्दः
परमो वीरः सुरसंसदि यतो ध्रियते तन्नाम महाराजपौत्रेण
शूरतरुणेन ।

वासवः ।—न ग्राह्यं मतं मे देवराजस्यापि ? (सर्वे हसन्ति)

कार्तिकः ।—न शक्नोमि सोढुं कदापि वाचालतामीदृशीम् । कथं कालिदासस्य
पराजयः सूच्यते ? नासीत् पूतशीलो वाणीवरसुतः कदाचन
पुष्पिताग्रायाः प्रेणयार्थी । रामगिरेः प्रत्यावृत्तो महाकवि
स्तस्याः सद्ने अभ्यर्थितो गृहदेवतेव चासीत् संपूजितः । तत्पदप्रीन्ते
काव्यामोदरुचे ज्ञानं च तयावाप्तम् । त्वन्मुखनिःसृता निन्दा प्रत्यावर्तते
त्वां प्रत्येव । मया च सा न श्रावणीया । कालिदासेनैव गदितम्—



“न केवलं यो महतोऽपभाषते
शृणोति तस्मादपि यः स पापभाक् ।”

अतो विरमय ते रसनाताण्डवं पिशुनाधरनर्तनम् ।

वासवः ।—मया तु प्रशंसनमेव अभिलषितम् । तथा हि—

कुसुमात् प्रयान्ति कुसुमान्तरं यथा
रसमार्गणाय मधुपा स्त्वरान्विताः ।
कवयस्तथैव विचरन्ति तृष्णया
रुचिरं चिरेण रसिकाय वर्तते ॥६६॥

फाल्गुनी ।—अलं वाग्जालविस्तारेण । अतिपेषणेन इक्षुरपि याति तिक्तताम् ।

वासवः ।—न तु चन्दनकाष्ठम् अतिघर्षणेनापि जहाति सौरभम् ।

फाल्गुनी ।—कथं निन्दकरसना चन्दनदारुतुल्या भवेत् ? विरम विरम सहस्र-
निन्द्यलोचन वासव दुर्भाष !

वासवः ।—दुर्वाससो मुनेः कुपितस्येव तवाभिशापाद् विभेमि अतोऽहं मौनं
समाचरामि ।—अपि श्रुता केनापि विक्रमार्कस्य दिग्विजयवार्ता ?

गणेशः ।—अथ किम् । नित्यमायानि सन्देशो रणांगनात् । महता शौर्येण
युध्यते परमपराक्रमो विक्रमार्कः ।—

“अनवरतधनुर्ज्यास्फालनक्रूरपूर्वं
रविकिरणसहिष्णु क्लेशलेशैरभिन्नम् ।
अपचितमपि गात्रं व्यायतत्वादलक्ष्यं
गिरिचर इव नागः प्राणसारं विभर्ति ॥”क २२॥*



प्रथमं प्राचीमगच्छत् सः । दुर्निवाराक्रमणात् सिन्धुरयादिव वेतसी-
वृत्तिमाश्रित्य सुहृदै रात्मा संरक्षितः । तदनन्तरं विक्रमेण वंगदेशोऽपि
समाक्रान्तः । कालिदासेन रच्यमाने रघुवंशमहाकाव्ये वर्णितं शृणुत—

“वंगानुत्खाय तरसा नेता नौसाधनोद्यतान् ।

निचखान जयस्तम्भान् गंगास्रोतोऽन्तरेषु सः ॥”क २३॥*

फाल्गुनी ।—मया तु श्रुतं वंगा यथा वाक्पटवस्तथा युद्धनिपुणाश्च ।

गणेशः ।—तेषां नौवाहिनी भूयसी शक्तिशालिनी आसीत् । महता आयासेनैव
विक्रमेण वंगसेना पराजिता वश्यतां च नीता ।

वासवः ।—

•आश्चर्यं हि विरुद्धं लक्ष्यते नियतं वंगाधिवासिनां चरित्रे

जिह्वानर्तनरत्या साहचर्यगतं तीव्राग्रहेषु कौशलान्तम् ।

मन्ये तस्य तु हेतुः शौर्यभा न तथा चातुर्यदा यथात्मवृत्तिः

कः शक्नोति निरोद्धुं वाहिनीमथवा दुर्दान्तवीर्यमालवानाम् ॥६६॥

गणेशः ।—नेदम् उचितं वचः । शौर्यशीलानां शत्रूणामपि गरिमा माननीयः


खलु । एतेन जेतृणां च गौरवं वर्धत एव ।

संमानयति शूरेन्द्रो जितशत्रून् सदैव हि ।

विजित्य दुर्बलारतिं वीराख्यां कस्तु गच्छति ॥६८॥

वासवः ।—भवतु । ततस्ततः गणेश व्यासलिपिकारः ।

गणेशः ।—(सस्मितम्) नाहं लिपिकारः परन्तु चारणवर्णकः । न चलति
तथा करो यथा धावति रसना ।—आकर्ण्य रणवृत्तान्तम् । पश्चाद्



विक्रमः सैन्यबद्धकरिसेतुभिः कपिशानदीम् उत्तीर्य उत्कलाधिपतिना
दर्शितेनैव पथा कलिगाभिमुखम् अगच्छत् । कलिगराजं पराजित्य
पुनरपि तस्मै स्वाधिकारं ददाति स्म ।

वासवः ।—युक्तमेतद् धर्मविजयस्य नृपस्य अवन्तिकाधिपतेः ।

गणेशः ।—अथ स वेलातटेनैव पूगतश्शोभितेन दक्षिणाशां प्रतस्थे । कावेरीनदीं
तीर्त्वा चन्दनसुरभितां मलयाद्रेरुपत्यकां प्राप्नोत् । पाण्ड्यराजान्
घोराहवेषु च पराजितवान् ।

मध्याह्नमार्तण्डो नान्यो विक्रमार्कस्तु चण्डः
शक्नोति सोढुं को वर्च स्तीक्ष्णमाभीक्ष्ण्यधारम् ।
दिव्यांगनेव श्री नित्यं विग्रहे तस्य पार्श्वे
स्थित्वा यशोमाल्यं दत्ते हास्यदीप्रं हि तस्मै ॥६६॥

कार्तिकः ।—तथ्यमुक्तं त्वया परमरम्यं च । ततस्ततः ?

गणेशः ।—ताम्रपर्णी-संगम-जातानि मौक्तिकानि जितराजन्यै स्तस्मै
समर्पितानि । अतःपरं वीरेन्द्रः केरलदेशमुपनीतः ।—

“भयोत्सृष्टविभूषाणां तेन केरलयोषिताम् ।
अलकेषु चमूरेणुश्चूर्णप्रतिनिधीकृतः ॥”क २४॥

फाल्गुनी ।—न कदाप्यबलाः पीडयितुं शक्ता मालवसैन्या विक्रमचालिताः ।

गणेशः ।—अथ किम् । परन्तु खर्जुरतीरशोभितां मुरलाम् अतिक्रम्य विक्रम-
सेना केरलान् पराजयत । तदनन्तरं तुरगबहुलैर्यवनसैन्यैः सह
तुमुलाहवे प्रवृत्तो मालवराजः ।—



“भट्टापवर्जितै स्तेषां शिरोभिः श्मश्रुलैर्महीम् ।
तस्तार सरधाव्याप्तैः स क्षौद्रपटलैरिव ॥”क २५॥*

कार्तिकः ।—ततस्ततः ? नावगतं मया महाकवे नवीनग्रन्थस्य आख्यानं
विस्तरशः ।

गणेशः ।—अस्माकं सेना काश्मीरप्रान्तवाहिनीं सिन्धुनदीम् उपस्थिता । हूणाः
काम्बोजाश्च महाविग्रहेषु विजिताः । आधुनिकं समरसंवादं गृहीत्वा
सद्य आगतो वररुचिः । निखिलविवरणं कालिदासश्च परमयत्नेन
वर्णयन्नास्ते रघुवंशे महाकाव्ये । परन्तु सर्वमेव रघुदिग्विजयरूपेण
चित्रितम् । मनीषा गृह्णाति काव्योपकरणानि सर्वतो ददाति च तेभ्यो
नवरूपाणि मणिवत् स्वप्नभाविविम्बितानि ।

वासवः ।—

नादर्शं यथा कदापि तथा काव्यकल्पे
विम्बत्वं गताः स्वरूपगुणाः कस्यचिद्धि ।
वर्णालि र्यदा कवे र्मनसः संयुता स्यात्
सम्पूर्णा भवेत् तदा प्रकृतेः काव्यकायः ॥१००॥

फाल्गुनी ।—संभाषये गणेश-वासवयोः काव्यविश्लेषणम् । अपि समाप्ते
विक्रमाभियाने पूर्णतां यास्यति रघुवंशम् ?

गणेशः ।—न हि न हि । रघुवंशस्य नायको दाशरथिः श्रीरामो न तु रघु मंहौजा
अपि । महाकाव्यस्य विस्तारो महानेव सौगवंशस्य कृतस्त्रविवरणं हि
तस्मिन् स्थास्यति । न जाने कदा शक्यति कालिदासस्तत् समाप-
यितुम् । परन्तु कुमारसम्भववत् तन्नासम्पूर्णं वर्तिष्यते ।



कार्तिकः ।—पुनरागतो विक्रमार्को दिग्विजयेन किमुत रघुवंशेन श्रेयसीं प्रीतिं
प्राप्स्यतीति तर्कयामि ।—

यथा विदुःशालं जलदपटलं दृष्टिसरसं
न वज्राणां शब्दो भवति हि तथा हर्षजनकः ।
सुकाव्यास्वादश्च त्रिदिवपुलकं संजनयति
क्व संख्ये स्यात् शौर्यं रिपुभयकरं तस्य तद्वशम् ॥१०१॥

वासवः ।—सार्थकं खलु सूत्रधारणं कार्तिकस्य ग्रन्थनकृतिनः । सरसवाक्यमाला
तत्कृता सोच्छ्वासप्रशंसाम् अर्हति । विजयतां विक्रमेण तथा
कालिदासेन सह कृतकर्मा कार्तिकः !

(ततः प्रविशति वररुचिः)

वररुचिः ।—भोः विद्यालंकृता नागरिकप्रवराः ! किमालोच्यते भवद्भि र्नुत्तेजितैः
सानन्दैश्च ?

गणेशः ।—महाराजविक्रमस्य जयसंवादं तथा कालिदासरच्यमानं रघुवंशं च
युगपद् वयं सभाजयन्त आस्महि ।

वररुचिः ।—स्थाने कृतं युगपदालोचनम् । विग्रहे विक्रमं काव्ये च
कालिदासम् उद्दिश्य वक्तुं शक्यते—अनेन सदृशो लोके न भूतो न
भविष्यतीति ।—युद्धस्य नवतमा वार्ता मयानीता । रघुवंशं रच्यते
इहेति परमं रमयति माम् । न मुहुर्तमपि विलम्बते कविसत्तमः ।

वासवः ।—अनिशं काव्यरचनरतो हि महाकविः । ज्वलद्देवदारुकाष्ठात्
स्युर्लिंगानीव प्रतिभादीप्तिस्फुरितात् तन्मानसाद् बहिरागच्छन्ति
काव्यान्यधुना प्रतिमुहूर्तं रात्रिन्दिवम् । अव्यक्तज्यथोल्लासकदमम इव



उद्धेलितहृदयं स्तिष्ठति अक्षितारके संबध्य मत्तवद् अलक्ष्यवस्तुषु दूर-
संस्थितेषु । यदि न तरसा सर्वं लिखेत् तत् हृतसर्वस्वो भवेदित्थं
समाचरन्निव यापयति कालमतन्द्रितम् अमन्दं च । तस्य प्रतिभया
लब्ध इदानीं चरमोत्कर्षो देवाशिषा । मानससरसि मराल इव
केलित्तः काव्यपम्पापयसि । वचनं यदा करोति तदा सहजललिता-
श्चम्पूस्तवका किर्निर्गता अजस्रधारया हास्यलेखा च द्योतते स्थिरीभूता
सौदामिनीव ओष्ठाधरप्रान्तयोः । अहो अपूर्वं सौभाग्यमस्माकं यत्
पश्यामः स्वनेत्राभ्याम् ईदृशं कविकृतम् अलोकसामान्यम् !—

भूमे ज्योतिर्न भवति नियतं स्वर्गजातप्रभावद्
येनोक्तं भोः सुललितवचनं नाट्यकारेण सद्यः ।


नूनं पन्नं तदपि तु नितरां चित्रमक्रूररिष्टं

दिव्यार्चिः स्वं प्रकटितमभवत् काव्यचक्रे हि तस्य ॥१०२॥

वररुचिः ।—धन्यस्त्वं वासव गुणादरकारिन् ! श्रेयसः श्रेयस्तरं काव्यं
रचयिष्यति कालिदासः । भविष्यविकाशोन्मुखानि प्रतीक्षन्ते चित्त-
भूमौ तस्य काव्यबीजानि लोकालोकातीतानि । आलोचितं मया तेन
बहुकाव्यकल्पनम् । न समाप्तिं यास्यन्ति कदापि निखिलकल्पाः
कविसम्राजस्तस्य ।

गणेशः ।—एतान्यपि काव्यानि रचयित्वापि न गतः स सन्तोषपारम् इति
वदति बान्धवजनः । ज्ञातमधुना तस्य कारणं लोकवादस्य
याथार्थ्यं च ।

वररुचिः ।—प्राकृतजनस्य सुलभसन्तोषः स्वहिताय स्वसुखाय च कल्पते ।



परन्तु यस्मिन् लोकोत्तरा प्रभातरला प्रतिभा देदीप्यमाना कुतस्तस्य
सुखं क्व च चरमसन्तोषः ?—

रात्रौ क्रन्दन्ति कुंजे स्फुटनपरिविघ्ना मञ्जुकलिका
दिङ्गारी निर्भरस्य व्यथयति मुमुक्षो भङ्गतरुतम् ।
रंहत्यूर्ध्वं रुदित्वा गुरुगुरु धृताम्बु वैदुषतरुचिर्
दिव्यान्तर्ज्वालदीप्तः क्षणमपि न सौख्यं गच्छति कविः ॥१०३॥


असन्तुष्टिरेवात्र दैवानुग्रहात् लोकक्षेमाय सर्वतुष्टिविधानाय च
सम्पद्यते । दुःखमपि तस्मिन् धत्ते सुरम्याम् इन्द्रधनुर्दुर्गतिम्
उत्सारयति च रसनिर्भरं मुक्तबन्धनम् ।

गणेशः ।—रत्न वररुचे, मधु क्षरति वचनं तव ज्ञानं च विदधाति तमोहरम् ।
अकारणं नहि कालिदासः स्नेहसुधां वितरति त्वयि ।

वररुचिः ।—कविसख्यलाभो मज्जीवनस्य गरिष्ठं सोभाग्यमेव शिवाशीरिव ।
स्वाराध्यदैवतम् महादेव इव कालिदासश्च यथाशुतोष स्तथा
नटराजोऽपि । मञ्चस्थे स्वनाटके नायकरूपेण स आविर्भविष्यतीति
मया श्रुतं तन्मुखादेव ।

वासवः ।—नूनं संवर्धनं प्राप्स्यति सर्वेभ्यः । अपि विदितो महाराजेन नव-
काव्यद्वयस्य संवादः ।

वररुचिः ।—शकुन्तलारचनवार्ता प्राप्ता तेन न तु रघुवंशसम्बन्धिनी । जय-
परिक्रमायां समाप्तिं गतायां स राजधानीम् अचिरेण प्रत्यागमिष्यति ।
—मम च ज्ञातव्यम् अन्यदस्ति । युद्धकाले देशे देशे दूर्भिश्चादय उत्पाता
जायन्ते । कथमासन् मालवाधिवासिनो यदा वयं दूरं गत्वा इतः !



कार्तिकः ।—वैरिराष्ट्रेषु खलु अभवद् विपत्पातो न तु अवन्तिकासु । कर-
भारश्च राजाज्ञया लघूकृतोऽमात्यैः । आसीदेकदा शस्यक्षेत्रेषु पंग-
पालस्याक्रमणं परन्तु कृषिशास्त्रविदां प्रयासेन द्रुतं तन्निवारितम् ।
आनन्दोत्थं नयनसलिलम् अत्र स्वस्थजनस्य न हि कारणान्तरात् ।

(नेपथ्यम् अवलोक्य)

का आयाति साश्रुनयनासौ आलुलितकुन्तला ?

(ततः प्रविशति पुष्पिताग्रा गायन्ती)

पुष्पिताग्रा ।—(गायति)—

निन्दति नन्दनन्दनचारित्रमनिन्द्यं
निन्दति चन्दनानिलशीताद्रमलिन्दं
निन्दति कुंकुमारुणस्वमुखारविन्दम् ।
कृपणा हि वन्दिनी वृषभानुनन्दिनी
निन्दति छिन्दती हृदिस्थितप्रेमबन्धम् ।

मा गमो माधव खण्डितायां राधिकायामानन्दम् ॥१०४॥

कार्तिकः ।—अहो प्रेयसी मे पुष्पिताग्रा करुणस्वरेण गायति खण्डितादुःख-
संगीतम् ! पुष्पिताग्रे, कथम् आत्मानं विस्मरसि ? न यास्यस्यद्य
माल्योपहारं गृहीत्वा राजकन्यासभीषम् ?

पुष्पिताग्रा ।—तत्रैव यामि । अपि त्वं पथिमध्ये बान्धवान् दृष्ट्वा संलापमत्तः
स्वनियोगं विस्मृतवान् ?

कार्तिकः ।—वाढम् । परन्तु त्वद्दर्शनेन सर्वं स्मृत्वा सत्वरं यास्यामि ।

वररुचिः ।—अयि किन्नरकण्ठि भद्रे ! नन्वहं पूर्वदृष्टस्त्वया कदापि ?

पुष्पिताग्रा । - (सस्मितम्) अभिभादये कविरत्नं वररुचिं रुचिस्मितम् । न
मादृशी विस्मरति बन्धुजनान् । परन्तु विस्मृतिविषये कविवराणाम्
असाधारणत्वं सर्वलोकविदितम् ।

वररुचिः । - कथमेतद् वदति आर्या पुष्पिताग्रा ? एको हि वरकवि स्तिष्ठति
विशालानगर्यां कालिदासनामा । न तेन विस्मृतो मालिनीसख्याः
पुष्पिताग्रायाः समादरः । तवैव नूनं साहाय्येन पुनः प्राप्ता तेन
मञ्जुभाषिणी वरवर्णिनी ।

पुष्पिताग्रा । - अलमतिभाषणेन सखे वररुचे ! न कोऽपि शक्नोति महाकवे-
मञ्जुभाषिणीं वियोजयितुम् । निमित्तमात्रं भूताहं पुनर्मिलनसौकर्याय ।
किं न जानन्ति भवन्तो महोदधिबन्धने रामभद्रस्य सहायीभूता दारु-
मार्जारीति ? पुनरपि तु -


काव्यवारिधिमन्थनात् प्राप्तं सुधाकलशं
भुज्यते प्रियभार्यया सार्धं महाकविना ।
हा हतास्मि कुभाषिणी मन्दस्मितेन यया
नीलकण्ठवदाहृतं कालान्तकोष्णविषम् ॥१०५॥

कार्तिकः । - नैतद् युज्यते त्वयि पुष्पिताग्रे !

वररुचिः । - अचिन्तितपूर्वम् इदम्, अयि वरांगने ! सखीकः कालिदासः
प्रियसखस्तव वशंवदश्च ।

पुष्पिताग्रा । - कामं स प्रियसखो न तु सखीप्रियस्तथापि ।

फाल्गुनी । - (जनान्तिकम्) -



“स्त्रिया श्ररित्रं पुरुषस्य भाग्यं
देवा न जानन्ति कुतो मनुष्याः ।”

वररुचिः ।—अयि सुचरिते ! आत्मनो वचो निराकुरु । जानेऽहम् अमृतं
हि पीतं त्वया न तु हलाहलम् ।

पुष्पिताग्रा ।—(सस्मितम्) परिहासविजल्पितमेतद् युष्मान् सर्वान् व्यामो-
हयद् इति मे प्रतिभाति ।

वासवः ।—को जानाति परिहासपरमार्थयो र्भेदमत्र ? द्वयर्थकस्य तत्त्वं निहितं
गुहायामिति महाजनोक्तिर्न कदापि निरर्थका ।

वररुचिः ।—भोः कुशाग्रीयधि नागरिक ! सरलवाक्यानि सरलार्थेनैव ग्रहीत-
व्यानि । नात्र संशयस्य कारणं किञ्चन ।—

तिलं तालीकरोत्येव छिद्रान्वेषी दुराशयः ।

परीवादेन गच्छन्ति सन्तोषं कुत्र चापराः ॥१०६॥


वासवः ।—क्षमस्व माम् आर्ये माल्यशिल्पिके ! क्षन्तव्यश्चाहं वररुचिरत्नेन
विद्योत्साहिना कार्तिकेनापि । लोकापवादः प्रायेण भित्तिहीन
ईर्षाप्रणोदितश्च ।

वररुचिः ।—(सस्मितम्) एतेन परितुष्टाः सर्वे वयम् । चिरं प्रस्फुटन्तु
जनमनोमालंके पुष्पिताग्रासेवितानि सुमनांसि काव्यवल्लीनाम् !
गच्छामि तावत् कविनिकेतं हृष्टमानसः ।

(निष्क्रान्तः)

पुष्पिताग्रा ।—अहं च यास्यामि राजावरोधं शनैः शनैः ।

(प्रस्थिता)



कार्तिकः ।—अस्ति मम नियोगः कश्चन । बिलम्बितेन कार्यसिद्धिर्न
भविष्यति । (निष्क्रान्तः)

वासवः ।—

उज्जयिनी नो रंजनपुरी रत्नाश्रयस्य हि सद्म
यत्र रमण्यो नेत्रनिमिषैः स्वर्योपितोऽपि जयन्ति ।
प्रौढकिशोराः काव्यरुचयो नित्यं रता रससृष्टौ
यौवनदृष्ट्वा युद्धकुशलाः कालं नयन्ति च रंगे ॥१०७॥


फाल्गुनी ।—यास्यामो वयं क्रीडामूर्तिं महद्वैरथसन्दशेनाय ।

अन्ये ।—साधु साधु ! सत्वरमेव ।

(निष्क्रान्ताः सर्वे)

—इति षष्ठोऽङ्कः—

जनविचारणं नाम






(मंजुभाषिणी अलिन्दस्थिता)

मंजुभाषिणी ।—(गायति)—

दीप्यते निशायां रंहसा गतायां
स्वप्नोत्थितोषसी रागारुणकुण्ठतया ।
दारितं तमिस्रं वारितं त्वजस्रं
कृष्णाजिनांचलं प्रोन्मोचितगुण्ठितया ॥
शीतके प्रयाते माधवप्रभाते
गुंजन्ति चंचला भृंगा मधुवाञ्छनया ।
वाति चाविरामं मारुतः सकामं
कूजन्ति कोकिला श्रूतांकुरमन्त्रणया ॥
गीतकं वितीर्णं मूर्च्छनाप्रकीर्णम्
आकर्णितं तया चित्ताकुलयन्त्रणया ।
हा प्रसूनचापं त्वत्कृतेः कलापं
स्मृत्यैव रुद्यते पृथ्वीतललुण्ठितया ॥१०८॥
(ततः प्रविशति कालिदासः)



कालिदासः ।—अहो सुमधुरं सुकण्ठीसंगीतम् ! तवास्मि हारिणा गीतरागेण
प्रसभं हृतः कवेशञ्जना दुष्यन्त एव ।

मंजुभाषिणी ।—(सस्मितम्)—नाहम् आरप्यका सारंगी शकुन्तला वा,
परन्तु शुद्धान्तवासिनी दुहिता राजचक्रवर्तिनः । कविराजस्य किमु
स्वप्नः किमुत मतिभ्रमः संजातो निर्मलप्रदोषे !

कालिदासः ।—अयि पितृयशोगर्विते ! क्षमस्व मां दरिद्रब्राह्मणम् । परन्तु
मधुमयमपि विषादपूर्णं ते संगीतमासीत् । अतोऽहं विमूढोऽभवम् ।
विमुग्धस्य का सुमतिः क्व च प्रजागरः !

मंजुभाषिणी ।—किमर्थम् अकालोदयः अवरोधाम्बरे कविशशांकस्य !

कालिदासः ।—कः करोति कालाकालयो त्रिचारम् ! लावण्यमाकर्षयति रसज्ञं
रात्रौ च दिवा च प्रणयरश्मिना ।—

यत्र वस्तुतश्चो स्तत्र कोकिला स्तदनुगा श्रारणा-
स्तोयदनिस्वानै नित्यसेविता भवति नीलाञ्जना ।
पुष्पितवल्लर्या रूपकीर्तने मधुकरै र्नन्द्यते
प्रेमरसज्ञाना मर्हति स्त्वं वरत्तनुः पद्मिनी ॥१०६॥

अस्ति मे कश्चिद् वाग्विशेषः ।

मंजुभाषिणी ।—(सस्मितम्) तथाप्यस्ति ते मुखरता निरवधिः !

“अस्त्युत्तरस्यां दिशि देवतात्मा
हिमालयो नाम नगाधिराजः ।”
अस्त्युज्जयिन्यां कविसत्तमस्य
प्रिया विरूपा च रसोत्किहीना ॥११०॥



कालिदासः ।—(सहास्यम्) अमृतं प्रियाभाषितम् अनृतमपि चेत् । न तु
वदामि प्रियभाषितम् अनृतमपि वरणीयमिति ।

मंजुभाषिणी ।—(सस्मितम्) अतो जानामि कथं कालिदासेन प्रहेलि-कार-
यशो लब्धम् । भवतु, कश्चित् कान्ताविरहगुरुणा शापेन देदीप्यमान-
महिमा कालिदासरूपो यश्चो मत्समीपं मेघदूतं प्रेरयामास । कश्चित्-
शब्दारम्भं काव्यं च कथितमेव कुशलतया ।

कालिदासः ।—वाक्शब्दमवलम्ब्य रचितं महाकाव्यं च सम्पूर्णप्रायम् ।

“वागर्थाविव सम्पृक्तौ वागर्थप्रतिपत्तये”—इत्यादि स्मर्तव्यम् ।

मंजुभाषिणी ।—तद् विशेषस्य सविशेषं व्याख्यानं क्रियतामधुना ।

कालिदासः ।—त्रीणि काव्यानि मे मुखरितानि साधारणार्थमेव । परन्तु
विशेषवाक्यं निर्विशेषं न तु इतरजनानां श्रवणाय । शब्दाख्ययेमपि तत्
प्रियाकर्णे रौमि वदनाम्बुजस्पर्शलोभात् । अपि ते सम्मतिरिह, वरानने ?

मंजुभाषिणी ।—न प्रणयिजनः सम्मतिमपेक्षते अस्मिन् विषये, का कथा
प्रेमिकाप्रणयस्य आर्यपुत्रस्य ?

कालिदासः ।—प्रिये मंजुवादिनि, विशेषगूढवचसः सूचना खल्वस्ति न तु
कदापि उपसंहारोऽवाञ्छनीयः । न जानीते महाकालोऽपि तस्य
समाप्तिं यद् असमापनीयं प्रकृत्या ।—

स्फुरति हृहये यन्निगूढवाक्यं निरन्तरं हि
कथमपि मया लभ्यते प्रकाशो हृदैव तस्य ।
त्वमिह सुतनो शक्यसे विवेक्तुं श्रवेण नैव
रहसि यदि ते मानसं हृदन्तस्तनोपि सद्यः ॥१११॥



मंजुभाषिणी ।—न जाने यद्यहं जाता ते चित्तचारिणी क्षणमपि वा न वेति ।
कालिदासः ।—(सहसा) अपि पश्यसि तालवृन्तस्यैतस्य वर्णनूलिकालिखितं
सूक्ष्मं चित्रम् ? चित्रकरस्य नैपुण्यं प्रशस्तमेव ।
मंजुभाषिणी ।—(सन्निहिता भूत्वा) पश्याम्यधुना । महनीयैव कृतिः
शिल्पिन अस्य ।

(द्वावेव तालवृन्तान्तरितौ भवतः)

कालिदासः ।—(सस्मितम्) अनुमतः अनुगत एव !—

मंजुलौष्टावरान्नाम पीत्वा प्रभूतां सुधां
मुष्यते मोक्षदा साधनाहीनसिद्धि र्मया ।
प्रेमिकास्यामृतं प्राप्यते यद्यहो बल्लभै-
स्तोयवे र्मन्यनं प्रेमहीनै हि देवैः कृतम् ॥११२॥

मंजुभाषिणी ।—(विहस्य)—

महत्यभून् मम हि कृते तु मार्गणा
सुशिक्षणं वनवसति स्तथा चिरम् ।
न जन्यते जगति कदापि कांक्षया
फलस्त्रुति हृदयत्पं विना श्रमम् ॥११३॥

किना साधनां न भवति सिद्धिः कुत्रापि—किमेतन् न ज्ञातं त्यया,
परिहासप्रिय ! अथवा अद्यापि क्रियते परीक्षा शिष्यायाः ?

कालिदासः ।—(विहस्य) केन कया वा परीक्ष्यते का को वेति न जानाम्यहम्
अयि चिरप्रिये भूतपूर्वे शिष्ये !

मंजुभाषिणी ।—(विहस्य) कः का वा शक्नोति पराजेतुं कित्पण्डायामपि



कालिदासं गीष्पतिम् ? भवतु, किं नवीनं काव्यम् अथ रचयिष्यसि,
कान्त ! अपि महाकाव्यान्तरं सृज्यते रघुवंशे समाप्ते सति ?

कालिदासः ।—अलंकारशास्त्रसम्मतमेव महाकाव्यं रघुवंशम् । अस्य विस्तृतिश्च
सुप्रसारा । तथाप्येतन् न यास्यति उपसंहारहीनतां कुमारसम्भववत् ।
दाशरथिः श्रीरामो यस्य नायकस्तथा रघुरूपनायकश्च कथं न भवेत्
तत् परमाभिरामं, प्रिये ! अतः परं न कामये, प्रेयसि, महाकाव्यं
खण्डकाव्यं वा विरचयितुम् । अद्वितीयमेव महाकाव्यं भवतु मे
रघुवंशम् !—

एको भवति ज्येष्ठो जगतः शम्भु विभूतिशाली
रोदस्यसपत्नो भाति रवि भित्त्वा तमोनिकाय्यम् ।

एका कलकण्ठी केलिरता मन्मानसे मराली

वाग्दैवततोषार्थं हि तथाऽद्वैतं ममास्तु काव्यम् ॥११४॥


मंजुभाषिणी ।—नूनं रघुवंशमेव भवेत्तव श्रेष्ठकाव्यम् । मह्यं तु भूयिष्ठं रोचते
तव काव्यशक्तेरपूर्वा सृष्टि र्मेघदूतम् ।

कालिदासः ।—(सस्मितम्) यदर्चनं यद् दैवताय उत्सृज्यते तत्तस्य किमपि
द्रव्यं भवेद् इत्यस्मिन् विषये नास्ति सन्देहः ।—

अपूर्वा शक्तिरत्रैव दृश्यते प्रेमपूजने ।

प्रणयी याति देवत्वं देवता क्रियते प्रिया ॥११५॥

मंजुभाषिणी ।—(सलज्जम्) अमृतमेव वर्षति त्वन्मुखात् । (स्वगतम्)
विषयान्तरं कथयामि यावत् ।—(प्रकाशम्) अपि त्वया निर्वासन-



काले नलोदयनामकं यमककाव्यं रचितम् ? ईदृशी कापि जनश्रुति मे
कर्णमागता ।

कालिदासः ।—प्रियतमे, किं मामकं तवागोचरम् ? अपि च, वरवर्णिनि,
त्वच्चरणचारणः कालिदासः काव्यविलासमेव कांक्षते न तु काव्य-
विजृम्भणम् । केवलं यमकमाश्रित्य रचितं न गच्छेत् काव्यपदवीम् ।
अथवा मया रूढता दर्शिता । अहं वक्तुकामोऽस्मि ईदृशं काव्यं
रसोत्तीर्णं भवेत् क्वचिदिति । केनचिद् अज्ञातनाम्ना अर्वाचीनेन
रचितं नलोदयम् । विद्यन्ते खलु तस्मिन् कतिपया मनोहरा
श्लोकाः । मद्रचितानि कानिचिदपि रसात्मकानि वाक्यानि
तदन्तर्गमितानि । तथापि मूलतः स्तद्ग्रन्थो वागर्थव्यभिचारो
विभीषिकेव ।—

भावप्रकाशनं सतां रम्यकल्पनाविलासदीप्तं
वाचा चिरं स्फुटार्थया कल्पते मनोज्ञकाव्यक्लृप्त्यै ।
वक्रार्थसंयुतं वचः खंजयष्टिलास्यवत् सभायां
मन्ये भवेत्तु केवलं हास्यमर्षकारणं न तृप्त्यै ॥११६॥

मंजुभाषिणी ।—अथ पुष्पबाणविलासमपि त्वया न कृतं स्यात् ।

कालिदासः ।—(सस्मितम्) पुष्पबाणविलासो वर्णितो मया सर्वेषु काव्येष्वेव
न तु तन्नामधेये कवितासमुच्चये । कवियशःप्रार्थिनो बहवो रचका
मन्नामग्रहणं कृत्वा काव्यान्युपहरन्ति रसिकसंवर्धनाय । पण्डितम्मन्या
अपि ते न तु उपहसनीयाः । विचित्रमहो संचरणं मानववासनायाः !
अन्यनामभिरपि जीवितुम् इच्छन्ति केचन कीर्तिकांक्षिणः । महा-



कालस्य सुवर्णतरण्यां स्वाहृतशस्यानि स्तूपीकुर्वन्ति ते, परन्तु नाश्रयो
लभ्यते तैश्चलन्त्यां तस्यामकस्मात् सावहेलकाठिन्यरभसेन ।—

स्वरचितकाव्यानां प्रचारमात्रं सदैव लिप्सवो
भृशरसवृन्दारा न कामयन्ते स्वनामकीर्तनम् ।
किमपि गतं दिष्ट्या तदीयलक्ष्यं यदाहि कुण्ठितैः
स्मृतिनिलयालिन्दे प्रदीयते वा नरैश्चलान्तरम् ॥११७॥

मंजुभाषिणी ।—वररुचेः काव्यानि नितरां प्रीणयन्ति माम् ।

कालिदासः ।—आ जन्मनो हि प्रियकारिता वररुचेः । सफलस्तस्य काव्य-
प्रयासः । मनाङ् मामनुकरोति प्रेमहेतो स्तथापि तस्य प्रतिभा
वरणीयैव । आवयोश्च परमं स्निह्यति सः । नास्ति तस्य प्रणयकांचने
श्यामिकाया लेशोऽपि । योग्यं रत्नं हि वररुचिर्विक्रमार्कस्य विचित्र-
रत्नमन्दिरे ।

मंजुभाषिणी ।—कदा प्रत्यावर्तते पिता मे दिग्विजयाभियानात् ?

कालिदासः ।—विजयपरिक्रमा सम्पन्ना इत्यहं श्रुतवान् । नूनमागच्छति
तूर्णं राजधानीं जयस्रङ्भण्डितः । अश्वमेधकाले मित्रीकृता राजन्या
विजयिनम् उपहारप्राचुर्येण सभाजयिष्यन्ते उज्ज्वलयिष्यन्ति च
युगपद् उज्जयिनीम् ।

(ततः प्रविशति दौवारिकः)

दौवारिकः ।—आर्योत्तमौ नमाम्युभयौ । मालिनी पुष्पिताग्रा दर्शनार्थमागता ।

मंजुभाषिणी ।—अविलम्बितेन प्रवेशय ताम् ।

दौवारिकः ।—यदाज्ञापयति भर्तृदारिका ।

(निष्क्रान्तः)

कालिदासः ।—अपि पुष्पिताग्रा भवेद् एकाग्रचित्ता प्रियसखीविनोदने ?

मंजुभाषिणी ।—(सस्मितम्) अथ किम् ।

(ततः प्रविशति पुष्पिताग्रा)

मंजुभाषिणी ।—न केवलमियं पुष्पिताग्रा अपि च पर्याप्तपुष्पस्तवकांगा ।

पुष्पिताग्रा ।—(सहास्यम्) जयेतां कविदम्पती ! सखीमुखे परिहासोऽपि प्रसूनवत् स्फुटति । तथापि किं कारणम् उपहासस्य ?

मंजुभाषिणी ।—प्रथमं तथ्यमुक्त्वा पश्चात् स्तोकानृतं कथं भणसि ? परिहासः प्रफुल्लपुष्पमिव उपहासस्तु स्मितविकारमात्रम् । न कदापि यास्यति पुष्पिताग्रा उपहास्यताम्

पुष्पिताग्रा ।—त्वन्मुखाम्भोजात् उपहासोऽपि मधुक्षरो भवति मंजुवचने ।—

सुललितानि वाक्यानि नित्यमधरसीमनि ।

स्फुटन्ति खलु यस्याः सा कथ्यते मंजुभाषिणी ॥११८॥

मंजुभाषिणी ।—अये द्रुतरचनकुशले मालिनीसखि काव्यमाल्यग्रन्थिके ! सफलो नूनं शिक्षालाभस्ते कविचरणोपान्ते ! नाहं लब्धवती काव्य-शैलीं कणामात्रेणापि ।—

काकनीडजातै हिं गीयन्ते सुखनाः

कोकिलैरशेषेण भुक्त्वाम्रीमंजरीम् ।

हंसकह्लदस्थोऽपि मण्डूकः पंकिलो

मकूमकायते हन्त निन्दित्वा कौमुदीम् ॥११९॥



पुष्पिताग्रा ।—(सहास्यम्) एतेनैव प्रमाणिता सख्या मे काव्यनिर्माण-
निपुणता । वाक्येन यदस्वीकृतं कर्मणैव तद्विपरीतं निराकृतम् ।

कालिदासः ।— कुसुममदिरं सौरभं तनित्वा
कलकलतेव च रश्मिना स्फुरन्ती ।
अरसिकमपि मारुतं विनोद्य
विरलललाम मता हि पुष्पिताग्रा ॥१२०॥

पुष्पिताग्रा ।—(लज्जां नाटयित्वा) नाहं कविकथिता पुष्पिताग्रा ।
मंजुभाषिणी ।—(सस्मितम्) पुष्पिताग्रावृत्तेन रचितेयं कविता सखीजनाय
महाकवे रुपहारः ।

कालिदासः ।—
गृहाण प्रीतिसंभारं मामकं पुष्पपेलवे !
चरितार्थो भवेन्नूनं भक्तोऽयं हृष्टमानसः ॥१२१॥

पुष्पिताग्रा ।—कवीनाम् अतिभाषणदोषः लोकश्रुतिरेव । ऋते महाकवे रन्यः
कः क्षमोऽपेशलां चारुकर्तुम् ? जयतु कालिदासभारती विबुधमनो-
रंजनाय !—पलायनं कृत्वैव स्थानादस्मात् स्वच्छन्दा भविष्यामि ।

वन्दते कविवरं कृताञ्जलि-
मालिनी गुणनिधिं सखीपतिम् ।
वन्दते ननु च मंजुभाषिणीं
माधुरीं किरति या स्मितांशुकैः ॥१२२॥

(निष्क्रान्ता)



मंजुभाषिणी ।—(विहस्य) प्रमदा यथा महाकवेर्मनीषां प्रणोदयन्ति न तथा
नरपुंगवाः । कथमीदृशः प्रभेदो दृश्यते ?

कालिदासः ।—रमणी न केवलं मानवजननी अपिच काव्यजनयित्री एव ।
सर्वं खलु रमणीयकम् उन्मेपयति सृष्टिकामनाम् । रसात्मिका
भवेन्नित्यं रसोत्साह-प्रदायिका । रसिक एव प्रेमिकः कविश्च
आ सर्जनात् । भक्तजना अपि वदन्ति स्रष्टृव्याख्याने रसो वै स इति ।

मंजुभाषिणी ।—अघटनघटनपटीयसी च शक्तिः । कविजनास्तु सृष्टिमूले
प्रेक्षन्ते रसमात्रं न कदापि महाशक्तिम् ।

कालिदासः ।—प्रियतमे, शक्तिमत्येव रसात्मिका न तु बलहीना । जगतः
पितरौ पार्वतीपरमेश्वरौ द्वावेव सम्पदेऽस्ते प्रलयकारित्वं यदैव
नाशकारणं समुपस्थितम् ।—

या शैलनन्दिनी जगन्माता स्निह्यति मयूरेऽपि पुत्रहेतोः
सा चैव जायते महाकाली ध्वंसयति रुष्टेव सर्वजीवान् ।
सृष्टेर्विधायकः शिवो नित्यं यः पशुपतिः पाति कृत्स्नविश्वं
रुद्रः सताण्डवः स एवास्ते नृत्तपदघातैश्च चूर्णिता क्षमा ॥१२३॥

मंजुभाषिणी ।—अपूर्वा हि सृष्टिलीला नटराजस्य शिवरुद्ररूपस्य !

(ततः प्रविशति कस्तुरिका)

कस्तुरिका —क्षम्यतामियं सख्या सखीकान्तेन च । न कामये रहोव्यापृतयो
विघ्नं साधयितुं श्येनीव कपोतमिथुनस्य ।

मंजुभाषिणी ।—(सस्मितम्) प्रगल्भा जाता त्वम् अतिशयेन, कस्तुरिके !
सर्वेष्वेव कालेषु स्वागता त्वं सखीसकारो ।—



क्षेममेव काङ्क्षतेऽत्र या सर्वतः सखीव्रता
कल्पते हि नन्दनाय मर्माहर स्तदागमः ।
ईर्ष्यति क्व रोहिणीं नु तारांगना शशिप्रियां
प्रोज्ज्वलापि जन्यते तु तत्सुस्मितैर्मिथःप्रभा ॥१२४॥

कालिदासः ।—युवयोः सख्यं परमसुन्दरं रोचते मे सदैव । सखि कस्तुरिके,
त्वामृते मंजुभाषिण्यपि जाता नूनम् अपूर्णकला चन्द्रश्रीरिव ।

मंजुभाषिणी ।—(विहस्य) हला सखि शुचिस्मिते ! मद्विरहितेन कविना
त्वत्सनाथेन गम्यते हर्षनन्दनम् इति मे प्रतिभाति ।

कस्तुरिका ।—(लज्जां नाटयित्वा) नैतद् वाच्यं परिहासच्छलेनापि । क्व
नु विदुषी लावण्यमयी विक्रमदुहिता क्व च मादृशी रूपगुणवंचिता
सेनानीसन्ततिः ? इत्थं वचनं वदसि चेद् इतो यास्यामि सद्यः ।

कालिदासः ।—अयि युवजनवन्दिते अनिन्दिते ! आत्मानं नावमन्यस्व ।—

न तन् मनोऽङ्गरूपं तनुगतलावण्यमात्रकं यन् नारीणां
क्षणप्रभेव मोहं जनयति जीमूतमण्डनापि प्रावृट्सु ।
सखीजनेषु रागश्चिरशुभकामेन दृश्यते चेन् मानिन्या
भवेदलोककान्तिः प्रियसखि चित्तार्कलाङ्घिताया वै तस्याः ॥१२५॥

कस्तुरिका ।—महाकविः स्वप्रीत्या प्रतिभया च रूपगुणहीनामपि अलंकरोति
भूयिष्ठम् । यास्यामि कार्यव्यपदेशाद् अन्यत्र । गृह्णातु मे
प्रणामम् ।

(निष्क्रान्ता)



मंजुभाषिणी ।—कविवरेण यदुक्तं—रूपहीनाया गुण एव रूपायते—न तत्
कदापि प्रीणीयाद् रमणीम् । कस्तुरिका च न कुरूपा ।

कालिदासः ।—(सस्मितम्) केनोच्यते कस्तुरिका कुदर्शनेति । परन्तु तत्-
सौन्दर्यमुखराय मे श्रीमती मंजुभाषिणी कुप्येदिति विचिन्त्य पल्लव-
ग्राहितैव मयावलम्बिता । विचित्रं खलु प्रकृतिचित्तं दुरवगाहं
पुरुषस्य !

मंजुभाषिणी ।—अतलः सिन्धुरिव प्रबालमौक्तिकपूर्णं च ।

कालिदासः ।—किं न ज्ञातं मया चिरलिप्सुना रत्नार्थिना ? अतुलमैश्वर्यं ते,
मंजुभाषिणि, देहातीतम् आध्यात्मिकविभूतिरूपम् । मुखराण्यपि
सर्वकाव्यानि मे न शक्नुवन्ति प्रकाशयितुं विशदेन यदस्ति निभृते
हृदयकन्दरे सुगुप्तेव ।

(ततः प्रविशति दौवारिकः)

दौवारिकः ।—जयताम् ! उज्जयिनीं प्रत्यागतो महाराजाधिराजो युवराजेन
तदात्मजेन च सह । उड्डयन्ते विजयपताका राजधान्यां सर्वत्र ।

(प्रस्थितः)

कालिदासः ।—

प्रत्यावृत्तः समरविजयी विक्रमाको विशाला-
मुड्डयन्ते प्रकृतिनिवहै वैजयन्त्यो विचित्राः ।
शंखारावो ध्वनति मधुरं नृत्तमत्ता स्तरुण्यः
स्वर्गान्मन्ये पतति मरुतां पेशला पुष्पवृष्टिः ॥१२६॥

मंजुभाषिणी ।—यास्यामि भटिति पितृसमीपम्.....

(ततः प्रविशति विक्रमः)

विक्रमः ।—आगतोऽस्मि स्वयमेव ।

मंजुभाषिणी ।—स्वागतं पितः ! अपि ते सर्वाङ्गीणं कुशलम् ?

कालिदासः ।—प्रणतोऽस्मि । अपि कुशलिनौ कुमारस्कन्दौ ?

विक्रमः ।—चाढम् ! सर्वे कुशलिनो वयम् ।

मंजुभाषिणी ।—क्षीणदेहो जातस्तातो देदीप्यमानस्तु कृशानुवत् ।

विक्रमः ।—(विहस्य) जाते, रणप्रयासो न कल्पते मेदवृद्धये । परन्तु भुजौ
• मे बलवत्तरौ संजातौ । प्रौढिर्न बाधते मां विन्दुमात्रमपि ।

(उपविशति)

उपविशत युवाम् ।

(तौ तथा कुरुतः)

(सस्मितम्) कीदृशी महाकवेः काव्यविजयवार्ता ?

मंजुभाषिणी ।—रघुवंशाख्यं महाकाव्यं पूर्णतां यास्यति सत्वरमेव ।

विक्रमः ।—परमम् आनन्दितोऽस्मि ।

कालिदासः ।—महाराजस्य दिग्विजय एव रघुविजयरूपेण वर्णितः ।

विक्रमः ।—अहो भूयिष्ठा वृत्तिर्लब्धा मया । कुमारसम्भवे मत्पुत्रस्य कुमारस्य
कृत उल्लेखः । मेघदूते च पौत्रस्य स्कन्दस्य स्थानप्राप्तिः काव्य-

कौशलेन । विक्रमोर्वशीयस्य नाम स्वयम् अधिवसामि । कालिदासस्य
कृपया सर्वेऽपि वयम् अमृतत्वं लभेमहि ।

कालिदासः ।—ईदृशवचनं ममापराधं जनयेत् । देवस्यैव दाक्षिण्येन
कृतार्थोऽस्मि मन्दः कवियशःप्रार्थी । प्रांशुलभ्ये फले उद्धाहुर्वा मन
इव गच्छेयमुपहास्यताम् । परन्तु भवतः सौजन्याद् आतिथेयत्वाच्च
वज्रसमुत्कीर्णे मणौ सूत्रस्य गतिरिव सुकरा सम्पन्ना मे
काव्ययात्रा ।

विक्रमः ।—द्रागेव पठिष्यामि रघुवंशं त्वया मंजुभाषिण्या च सह ।
नास्ति व्याकरणविभीषिका तथालंकारविकृतिः छन्दःसर्वस्वता वा
कस्मिंश्चिदपि काव्ये तव । स्वभावजकवित्वं ते दुरुहाचातुरीं
नापेक्षते ।

कालिदासः ।—सर्वथा कृपाप्राप्तः अधमोऽयं जनः ।

सौरार्चिर्भूपो वितरति मयि स्नेहायुष्यं
पत्नी मे साध्वी नृपतिदुहिता स्वाहेवाग्नेः ।
रत्नानि प्रीत्या सदसि च सदा संभाषन्ते
चित्रं नास्त्यत्र स्फुरति मम चेत् काव्यादर्शः ॥१२७॥

विक्रमः ।—सफलीकृता त्वया विधिदत्ता शक्तिः । कवित्वं सहजातमेव न
तु कष्टार्जितम् । सर्वशास्त्रज्ञाने च त्वं पण्डितश्रेष्ठान् अपि
अतिक्रामसि लीलया । आर्यसंस्कृते वर्णाढ्यं महदालेख्यं प्रस्फुटमेव
तव काव्यनिकुरम्बे ।—



जम्बुद्वीपे रविकरयुते स्थीयते यावदुर्व्या
यावल्लोकैः कथमपि न वा हीयते देवभाषा ।
तावन्नूनं निखिललसको वर्तते कालिदास-
श्चन्द्रापत्यं निवसति यदि स्नेहदो विक्रमार्कः ॥१२८॥

कालिदासः ।—पुनरपि मामपराधयते गुप्रवंशचूडामणि र्मम च गोप्ता ।
चन्द्रेण रक्षितं कुलं तव, गुप्तश्च चन्द्रो विक्रमार्कस्य प्रखरार्केण ।
अथवा चन्द्रः स्वयं रक्षितो यस्य ललाटे तन्महादेवस्य प्रतिमो
महाराजो विक्रमः कुमारजनकः ।—भवत्स्नेहधन्योऽहं कृतक-
तनयः । मंजुभाषिणि, त्वमपि धन्या ज्ञाता पितृस्नेहेन
तातमहिम्ना च ।

मंजुभाषिणी ।—अथ किम् । प्रेष्टा सुताहं पितुर्वात्सल्य-कल्पद्रुमस्य ।
धन्याप्यहं महाकवे धर्मपत्नी शिष्या च निःसपत्ना
साहित्यसंगीतकलासु ।

वीरेन्द्रसुताहं वन्द्या जननी मे
भ्राता जितशत्रुः क्षेत्रं च विशाला ।
पत्नी कविजिष्णोः प्रेम्णा चिरतृप्ता
धन्यं मम जन्म क्रान्तिर्हि सुधन्या ॥१२९॥ .

विक्रमः ।—पुत्रादपि प्रियतर वत्स कालिदास, किं ते पुनः प्रकाम्यम्
उपहरिष्यामि ?

कालिदासः ।—अतः परं किं नु प्रेयः स्यात् ? इदमस्तु तथापि—
(भरतवाक्यम्)


नित्यं व्याप्रियतां प्रजाजनहिते धर्मव्रतो भूपतिः
विद्वांसः परमाः प्रकीर्णयशसो यच्छन्तु नृभ्यः श्रुतम् ।
पीत्वा वाक्यरसं प्रकाममनितां काव्यप्रियौ जम्पती
भूयासुः सुखिताः प्रसन्नमतयस्ते यैश्च पुण्यं स्तुतम् ॥१३०॥

—इति सप्तमोऽङ्क उपसंहारो नाम—

—(यवनिकापातः)—

=समाप्तमिदं कविकालिदासाख्यं नाटकम्=





(* तारकाचिह्नितानि वृत्तानि ग्रन्थकारकृतानि)

श्लोकांकः

वृत्तम्

उत्सर्गः	विचित्रा *
मांगलिकी	स्रग्धरा
चित्रासंगे	स्रग्विणी
१	निर्माल्यम् *
३	कल्लोलिनी *
५	मंजुस्वना *
६	वेणुस्वना *
१०	शशिकला
११	वसन्ततिलका
१२	रुचिरा
१३	कलहंसः
१४	सुवदना
१५	शान्तनुतिः *
१७	जलोद्धतगतिः
१८	मृगमदः *
१९	शुभेन्दुभा *
२०	मणिदीपः *
२१	वंशस्तनितम्
२२	वप्रक्रीडा *
२३	खंजक्रान्ता *
२४	पृथुपदी *
२५	जलतरंगः *
२६	शम्पास्मितम् *
२७	मत्तमयूरी
२८	नीलांजना *

श्लोकांकः

वृत्तम्

२६	कलकण्ठी *
३०	संमादिनी *
३१	मेघविस्फूर्जिता
३२	चित्रम्
३३	मंजुभाषिणी
३४	वैश्वदेवी
३५	पंचचामरम्
३६	मणिमध्या
३७	शालिनी
३८	ब्रह्मरूपम्
३९	स्मेरानना *
४०	कुसुमलतावेष्टिता
४२	शार्दूलललितम्
४४	मधुच्छन्दा *
४५	मत्तमयूरी
४६	रसोर्मिका *
४८	चम्पककलिका *
५०	मंजीरम् *
५१	गीतिक्रमा *
५२	इन्द्रवज्रा
५३	मालिनी
५४	चन्द्रवर्त्म
५६	उपजातिः
५७	रुचिरा
५८	चलोर्मिका *
५९	मन्दाक्रान्ता
६१	मंजरिता *
६२	सुरसा
६३	

श्लोकांकःवृत्तम्

६३	मेघदुन्दुभिः *
६४	निर्भरिणी *
६५	विलापिनी *
६६	मध्यक्षामा
६७	प्रहरणकलिका
६८	जयन्तिका *
६९	तोटकम्
७०	मन्दाक्रान्ता
७१	भुजंगप्रयातम्
७३	वैजयन्ती *
७४	चित्ररेखा *
७६	मदालसा *
७७	रंरण्यितम् *
७८	शुचिस्मिता *
८०	शार्दूलविक्रीडितम्
८१	चारुखेलः *
८२	प्रहर्षिणी
८३	लीलालास्यम् *
८६	सुरंजना *
८७	करभगतिः *
८८	भ्रमरविलसितम्
९०	सुमूर्च्छना *
९२	शंखारावः *
९३	मृगांगना *
९४	तूणकम्
९६	मंजुभाषिणी
९७	संजयका *
९८	सन्दीपनम् *

श्लोकांकः

वृत्तम्

१००	वीथिवृत्तम् *
१०१	शिखरिणी
१०२	चित्रलेखा
१०३	मथुक्षरा *
१०४	हिन्दोला *
१०५	सुनन्दा *
१०७	शाङ्गनादः *
१०८	क्रौंचीरुतम् *
१०९	रसोल्लासः *
११०	उपजातिः
१११	नर्मवर्त्म *
११२	रंरणितम् *
११३	रुचिरा
११४	पम्पाप्लुतम् *
११६	रम्यचारिणी *
११७	मोहनीयम् *
११९	व्यंगगतिः *
१२०	पुष्पिताग्रा
१२२	रथोद्धता
१२३	शंकरताण्ड्यम् *
१२४	सुमितास्या *
१२५	भ्रथचरणा *
१२६	मन्दाक्रान्ता
१२७	मिलिताक्षरा *
१२८	मन्दाक्रान्ता
१२९	मणिमाला
१३०	शार्दूलबिक्रीडितम्



संस्कृत पुस्तक भाण्डार

